

சென்னிமலை முருகன்

# புலவராற்றுப்படை.

(குறிப்புரையுடன்)

ஆசிரியர் :

வித்துவான், வே. ரா. தெய்வசிகாமணி,

KMM 0143

உவனியீடு :

சென்னிமலைத் தலபுராண  
வெளியீட்டுக் குழுவினர்.



# சென்னிமலை முருகன் புலவராற்றுப்படை.

(குறிப்புரையுடன்)

454

ஆசிரியர் :

வித்துவான், வே. ரா. தெய்வசிகாமணி,  
வேலம்பாளையம், எழுமாதூர் (வழி). ஈரோடு R. M. S.

பராபவ ஹ்ரு ஆனி மீ.

உரிமை ஆசிரியருக்கே.] 1966.

[விலை 75 காசு.

சிவாஜி பிரஸ், சென்னிமலை. போன் நெ. 69.





## முகவுரை.

—o-o-o-o—

### குறுந்தொகை.

“தாமரை புரையுங் காமர் சேவடிப்  
பவளத் தன்ன மேனித் திகழொளிக்  
குன்றி யேய்க்கு முடுக்கைக் குன்றின்  
நெஞ்சு பகவெறிந்த செஞ்சுடர் நெடுவேல்  
சேவலங் கொடியோன் காப்ப  
ஏம வைக லெய்தின்று லுலகே.”

— பாரதம் பாடிய பெருந்தேவனார்.

செந்தமிழ் மொழிக்குரிய பிரபந்தங்கள் தொண்ணூற்றாறு வகையன. புதிதாகச் செய்யப்பெறும் அப் பிரபந்தங்கள் “விருந்தே தானும் புதுவது கிளந்த யாப்பின் மேற்றே” எனத் தொல்காப்பியனார் கூறிய விருந்து என்னும் யாப்பின் பாற் படுவனவாகும். அவற்றுள் ஆற்றுப்படையும் ஒன்றும். அவ்வாற்றுப் படையானது புலவராற்றுப்படை, பாணராற்றுப்படை, பொருநராற்றுப்படை, விறலியராற்றுப்படை, கூத்தராற்றுப்படை என ஐந்து வகைப்படும்.

புலவராற்றுப்படை யென்பது பரிசில் பெற்று வந்த புலவனொருவன் பரிசில் வேண்டி வந்த புலவன் ஒருவனை எதிர்ப்பட்டு நீயும் ஆண்டுச் சென்றால் சிறந்த பரிசில் பெற்று வரலாம் எனத் தனக்குப் பரிசில் நல்கிய தலைவனுடைய நாடும், ஊரும், பெயரும், ஈகையுமாகியவற்றைப் புகழ்ந்து கூறி அத்தலைவன்பாற் செல்லுமாறு வழிப்படுத்துவதாக மூன்றடிச் சிறுமையும் ஆயிரமடிப் பெருமையும் உடைய அகவற்பாவினாற் பாடுவது. இதன் இலக்கணம் பன்னிரு பாட்டியல் முதலிய பாட்டியல் நூல்களிற் கூறப்பெற்றுள்ளது.

“புகழகவ லாற்புலவர் பாணர் கூத்தர்  
பொருநர்முத லவருரையாற் றெதிர்ப்பா டாகப்  
பகரும் தாற்றுப் படையாம்” — சிதம்பரப் பாட்டியல் 35.

ஆற்றுப்படை பாடாண்டிணையின் பாற்படும்.

புலவராற்றுப்படை என்பது பாடாண்டிணைக்குரிய கடவுள் வாழ்த்து, அறுமுறை வாழ்த்து, மக்கள் வாழ்த்து என்னும் மூவகை வாழ்த்துக்களுள் ஒன்றாகிய அறுமுறை வாழ்த்தின்பாற் பட்டது. வாழ்த்து என்பது புகழ் கூறுவதும், வாழ்கென வாழ்த்துதலுமாம். “வாழ்த்தலே துதித்த லாசி” என்பது அரும்பொருள் விளக்க நிகண்டு. அறுமுறை வாழ்த்து-அமரர் வாழ்த்து. இதனை “அமரர்கண் முடியும் அறுவகையானும்” என்னும் தொல்காப்பியப் புறத்திணையியல் 21-ம் சூத்திரவடிக்குப் புலத்துறை முற்றிய நலத்துறவாளராகிய இளம்பூரணவடிகள் “அமரர்கண் முடியும் கொடிநிலை, கந்தழி, வள்ளி, புலவராற்றுப்படை, புகழ்தல், பரவல் என்பனவற்றினும்” என எழுதிய உரையி னாலும்.

“அமரர்கண் முடியும் அறுவகை யாகிய  
கொடிநிலை கந்தழி வள்ளி குணஞ்சால்  
புலவரை யவர்வயிற் புகழ்ந்தாற்றுப் படுத்தல்  
புகழ்ந்தனர் பரவல் பழிச்சினர்ப் பணிதல்”

என ஐயனாரிதனாரின் புறப்பொருள் வெண்பாமாலைப் பாடாண் சூத்திரத்தாலும் அறிக.

அறுமுறை வாழ்த்து நெறிகளில் ஒன்றாகிய புலவராற்றுப்படை யென்பது இரண்டாம் வேற்றுமைத் தொகைப் புறத்துப் பிறந்த அன்மொழித் தொகையாய் நூலுக்குப் பெயராய் விளங்குகிறது. இது சிறப்பாகத் தேவர்களுக்குரியதெனத் தெரிகிறது. ஆசிரியர் ஐயனாரிதனார் அறுமுறை வாழ்த்துக் கூறுமிடத்து, “அமரர்கண் முடியும் அறுவகையாகிய” என்று கூறியதல்லாமல் அப்புலவராற்றுப்படைக்கு விளக்கம் கூறும் பாடாண் படலத்திலுள்ள நாற்பத்திரண்டாவது கொளுவில்,

“இருங்கண் வானத் திமையோ ருழைப்  
பெரும் புலவனை யாற்றுப் படுத்தன்று”

என்ற இமையோராகிய தேவர்பால் ஆற்றுப் படுத்திக் கூறுதலானும், ஒல்காப் பெரும் புகழ்த் தொல்காப்பியனாரும் இதனையுட் கொண்டே “அமரர்கண் முடியும் அறுவகையானும்” என்று புலவராற்றுப்படையை அடக்கிக் கூறுவதானும் அறியலாம்.



அமரர்க்கே சிறப்பாகவுரிய புலவராற்றுப்படையானது அவ்வமரர்க்கே யன்றி, அமரரினும் உயர்ந்த கடவுளுக்கும், அமரரின் தாழ்ந்த மக்களுக்கும் உரியதாக இலக்கியங்களில் காணப்படுகின்றது.

சென்னிமலை முருகன் புலவராற்றுப்படை என்பது கொங்கில் முதன்மையாக விளங்கும் பூந்துறை நாட்டின் கண்ணுள்ள குன்றுதோரூடல் திருப் பதிகளில் ஒன்றாய் விளங்கும் சென்னிமலையின்கண் தண்டபாணியாய் வீற்றிருந்து தமது திருவடி நீழலில் உறையும் உயிர்களுக்கு இம்மை மறுமை என்னும் இருமை இன்பங்களையும் தந்து அருள் புரியும் முருகக் கடவுள் மீது பாடப்பட்ட புலவராற்றுப் படையாம். இந்நூல் பரந்த மொழிகளால் ஆயிரத்தையடுத்த அடிகளின் நிமிர்ந்து செல்லுதலினால் தொல்காப்பியங் கூறும் தோல் என்னும் செய்யுள் வகையைச் சேர்ந்தது.

இந் நூலானது ஆசிரியன் மாணுக்கனுக்குச் செய்யும் உபதேசம் போன்ற உபதேசக் கிரமத்தில் அமைந்ததாகும். உத்தம இயல்புடைய நல்லாசிரியன் ஒருவன் மும்மல வாதனையால் வரும் பிறவித் துன்பத்திற் கஞ்சி வீடு பெற விரும்பும் நன்மாணுக்கன் ஒருவனை எதிர்ப்பட்டு அவனது வேட்கையை அறிந்து, அவன் விரும்பியபடியே மெய்ப் பொருளை உபதேசித்து வீடுபெறெய்தச் செய்வன். அதுபோல இந் நூலும் மேலான நூலறிவையும், முருகக் கடவுளின் அருளையும் பெற்ற புலவனொருவன் வறுமையால் வாடித் தீர்வு காணாது வருந்தியலையும் புலவனொருவனை எதிர்ப்பட்டு அவனது வறுமை நிலையைக் குறிப்பினாலறிந்து அருள் வள்ளலாகிய சென்னிமலைச் செவ்வேட் பெருமான் இயல்பினை உபதேசித்து அவன்பாற் சென்று அற முதலாகிய நாற்பெரும் பயன்களையுமடையுமாறு வழிப்படுத்துவது கூறுதல் காண்க.

இந் நூலின்கண் சென்னிமலையின் சிறப்பு, தீர்த்தங்கள், தெய்வீகங்கள், அருளாடிகளின் இயல்பு, தண்டபாணியின் திருவுருவக் காட்சி, வழிபாட்டு முறை, தலபுராணச் சிறப்பு, சென்னிமா நகர்ச் சிறப்பு, முருகக் கடவுளின் புகழ், அவன் அருள் செய்யும் திறம் முதலிய தல சம்பந்தமான செய்திகளும்; மற்றும் தமிழ் நூல்களின் இயல்பும், புலவர்தம் புலமைத் திறமும், அவரது வறுமை நிலைமையும், அதைக் கடத்தற்குத் திருவருள் நெறியே செந்நெறி யென்பதும் ஆகிய செய்திகளும்; கொங்கு, பூந்துறை நாடுகளும், காவி

காஞ்சியென்னும் ஆறுகளும், நானில வளமும் முதலாகிய நாட்டைப்பற்றிய செய்திகளும் ஆங்காங்கே கூறப்பட்டு உள்ளன.

இந்நூலைப் பயில்வோர் மேற்கூறிய பலவகையான செய்திகளைப் படித்து இன்பமடைவதோடு சென்னிமலை முருகன் திருவடிகளுக்காட்பட்டு அவனருளால் எல்லாவகையான நலன்களுமடைந்து இன்பம் எய்துவர்.

எம்மைப் பூந்துறை நாட்டில் பொலிவுற வாழ்விக்கும் சென்னிமலைக் கந்தனுக்குச் சீர்மிகு நூலொன்றை இயற்ற வேண்டுமென என் உள்ளத்தில் தோன்றிய வேட்கையே இந்நூல் இயற்றக் காரணமாயிருந்தது. இத் தமிழ் மாலையை முத் தமிழால் வைதாரையும் வாழவைக்கும் வள்ளல் பெருமானாகிய சென்னியங்கிரியான் தன் திருத் தோள்களில் அணிந்துள்ள கடம்ப மாலையுடன் அணிந்து மகிழ்வான் என்பது எனது நம்பிக்கை. “முன்னோர் மொழி பொருளே யன்றி அவர் மொழியும் போன்னே போற் போற்றுவம்” என்பதற் கிலக்கியமாக அறிவு மாட்சிமையுடைய முன்னோர் நூல்களின் சொல்லும் பொருளும் அமைய இந்நூலை யாத்துள்ளேன்.

“பித்தர் சொன்னவும் பேதையர் சொன்னவும்  
பத்தர் சொன்னவும் பன்னப் பெறுபவோ”

என்ற கவிச் சக்கரவர்த்தி கம்பரின் கூற்றிற்கிணங்க முத் தமிழ் நூல்களையும் முறையறக் கற்றறிந்த உத்தம வித்துவான்களாயுள்ளோர் இதில் குற்றமாராய மாட்டார்களென நம்புகிறேன். அருளுள்ளம் படைத்த அன்பர்கள் இந்நூலின் கண் செய்யவேண்டிய திருத்தங்களை அறிவிப்பாராயின் அடுத்த பதிப்பிற் சேர்த்துக்கொள்வேன்.

இந்நூல் முழுவதையும் படிக்கக் கேட்டு மனமுவந்து சிறப்புப் பாயிரம் வழங்கிய புலத்துறை முற்றிய நலத்துறை நாவலரும், எனது பேரன்பிற்குரிய பெரியருமாகிய பண்டித அ. கந்தசாமிப் பிள்ளை அவர்களுக்கு எனது மனம் நிறைந்த நன்றி யாண்டும் உரியதாகட்டும்.

இங்ஙனம்,


வித்துவான், வே. ரா. தெய்வசிகாமணி,

30—6—1966.]

எழுமாத்தூர், வேலம்பாளையம்.



## இந்நூலின் பொருட் சுருக்கம்.



பாண்டிய நாட்டின் தலைநகரமாகப் பொற்றாமரைக் குளக் கரையில் விளங்கும் மதுரை மாநகரில் சிவபெருமான் சங்கப் புலவர்களுடன் கூடி ஆராய்ந்த தமிழ்மொழியிலுள்ள பத்துப்பாட்டு முதலிய தமிழ் இலக்கிய நூல்களையும், மற்றும் தொல்காப்பியம் முதலாகிய சிறந்த நூல்களையும் தெளிவுறப் பயின்று, புலமைத் தேர்ச்சி பெற்றுக் கவிதை வாழ்வு வாழ்ந்த புலவனொருவன் வறுமையால் வாடிப் பரிசில் நல்கும் கொடையாளியை நாடிப் பாலைநிலமாகிய காட்டு வழியிற் சென்றான்.

அது சமயம், பரிசில் பலபெற்றுச் சிறப்புடன்வந்த புலவனொருவன் பரிசில் வேண்டிவந்த அப்புலவனை யெதிர்ப்பட்டு அவனது வறுமைநிலையைக் குறிப்பாலறிந்து வருத்தமுற்று முத்தமிழ் சொரிதலின் மும்மதயானை போன்ற புலவனே! வறுமையால் வாட்டமுற்றுப் பூனைபோலாயினே. பொருள் மிகுந்த செல்வர் பலரிடம் சென்று பாடியும், அவர் ஒன்றும் கொடாமையினால் குறிப்பறிந்து உதவும் கொடைக் குணம் மிகுந்த குடிப்பிறப்புடைய கொடையாளியை நோக்கி, வெயில் மிகுந்த பாலைநிலமாகிய கொடிய காட்டு வழியில் வந்து பருக்கைக் கல் உறுத்தியதனால் உண்டாகிய கொப்புளங்களில் தைத்த வேலின் முட்களைப் பிடுங்கிப் பதைப்புறுகின்றாய். பாவலனே! செல்வமும் ஆடையும் சிறப்புறப் பெற்றுவரும் என்னை நீ அறியாயோ? யான், வறுமை மிகுந்த புலவர் குடிப்பிறந்த புலவன் மகன். பூமியை யாளும் புரவலனுடைய மகனல்லன். நீயும் நானும் ஒத்த குடிப் பிறப்புடையோம். என்னை நீ வேறாக எண்ண வேண்டாம். அகத்தியன் வளர்த்த அருந்தமிழ் உன்னைச் சிறப்புற வாழச் செய்யும். அறிஞர்கள் வறுமையின் கொடுமை நோக்கி அதனை மிகவும் வெறுத்தனர். வறுமையிலும் மனந்தளராது திருவருள் நெறியில் சென்று உயர்ந்தோருமுள்ளார். வறுமையும் நன்மை தருவதாகக் கொண்டு அதனை வேண்டுமென்று விரும்பினருமுண்டு.

வறுமையின் காரணமாக நீ உய்திபெறும் காலம் வந்தது. நீ முன்செய்த நல்வினை கூட்ட என்னை எதிர்ப்பட்டாய். நூல் முழுதுமுணர்ந்த புலவனே! முன்பு நானும்

உன்னைப்போல் வறுமையால் வாடி நோய்மிகப் பெற்று அவை தீர்தலின் பொருட்டுச் செல்வர்களிடமும், மருத்துவர்களிடமும் சென்றேன். சென்றும், வறுமையும் நோயும் தீரப் பெறாமல் மிகவும் வருந்தித் துயர்தாழாமல் புண்ணிய நதியொன்றில் மூழ்கித் தீவினை தீர உயிர்விடுதலே தக்கதென்று காவிரி நதியை நோக்கி வடதிசை வழியிற் சென்றேன்.

அவ்வழியில் வளங்கள் யாவும் நிறைந்த உயர்ந்த மலையொன்றினைக் கண்டேன். அம்மலையின் காட்சி என் உள்ளத்தைக் கவர்ந்தது. அக் காட்சியால் என் துன்பங்களும் சிறிது சிறிதாகத் தீர்ந்தன. ஆதலின் உள்ளத்தில் மிகவும் அதிசய மடைந்த நான் அவ்விடத்துள்ள பெரிய ரொருவரை நோக்கி நீர் இம்மலையின் பெயரையும் மகிமைகளையும் எனக்குச் சொல்ல வேண்டுமென்று வேண்டினேன்.

அவ்வறிஞர், இம்மலைக்குச் சென்னிமலை யென்பது பெயர். இம்மலையைச் சார்ந்து விளங்கும் சரவண தீர்த்தத்தில் நீராடி மலைமேற் சென்று ஒருமுகவுருவில் தண்டபாணியாய் வீற்றிருக்கும் முருகக் கடவுளுடைய குஞ்சிதமாயுள்ள திருவடிகளைக் காண்போர் வறுமையுருதவராய் எந்நாளும் செல்வம் பொருந்த வாழ்வார் என்று கூறினார்.

பின்பு நான், மலர்கள் நிறைந்த சரவண தீர்த்தத்தில் நீராடி மலைமேற் சென்று செங்காந்தள் மலர் சென்னியிற் பொலியத் தண்டுதாங்கிய வலக்கரமும், இடையிற் சேர்த்த இடக்கரமும், பவளம் போன்ற பாதங்க்ளும் திகழ விளங்கும் முருகக் கடவுளைக் கண்களி கொள்ளத் தரிசித்து வணங்கி நின்று, “சென்னிமலையிற் செம்பொருள் முருகா! நின்னுடைய பதினாறு நாமங்களை என்றும் அன்புடன் சொல்லி நின் திருவடி நீழலில் யாமும் எம் சுற்றத்தாரும் வழிவழியாகச் சார்ந்து வறுமையும் நோயுமின்றி இன்புற வாழுமாறு அருள் செய்வாய் என்று வேண்டினேன்.

அப்பொழுது அருச்சகனொருவன் வந்து நீறும் சந்தனமும் மலர்மாலையும் தந்து நீ இம்மலையுச்சியில் கோவில் கொண்டு விளங்கும் வள்ளி தெய்வயானையாரையும் வணங்கிப் பயன்பெறுக வேன்றான். அவன் கூறியவாறே மலை உச்சியில் சென்று தாமரை மலர் விளங்கும் திருக்கரமுடைய வள்ளியம்மையார் வலப்பக்கமாகவும், கழுநீர் மலர்



(நீலோற்பலம்) கரத்தில் திகழ விளங்கும் தெய்வயானை இடப்பக்கமாகவும் வீற்றிருந்தருளும் அழகிய காட்சியைக் கண்டு அன்புடன் வணங்கித் துதித்து நின்றேன்.

அது சமயம் திருநீறும், உருத்திராக்க மணியும், வெண்ணிற வாடையு மணிந்த அருளாடிகள் மடத்தின் தலைவராகிய அடியவரொருவர் முகபலர்ச்சியுடன் என்முன் வந்து என் கரத்தைப் பிடித்துச் சென்று மண்டப மொன்றில் அமரச் செய்து சென்னிமலை முருகன் உனக்கு மிகுதியும் அருள் செய்தனன். நீ நல்வாழ்வுறு கெனக் கூறித் திருநீற்றை என்னுடைய நெற்றியில் பூசி வாழையிலையை விரித்துப் பலவகையான சுவையுணவினைப் படைத்து உண்ணச் செய்தனர் உண்டபின் என் முகத்திலுண்டான மலர்ச்சியைக் கண்டு மகிழ்ந்த அடியவர், என்னை நோக்கி நீ முன் செய்த பெருந்தவம் கூட்டிவைத்த படியால் இம்மலையை வந்தடைந்தாய். இம்மலையின்கண் போனவுயிருடல் புகுந்திடச் செய்யும் சஞ்சீவனி முதலாகிய நால்வகை மருந்துகளும், கையாதவெட்டியும், கருநொச்சியும், வெண்சாரைப் பாம்பும், காணச் சூனையும், காகமேருத கூடமும், மாமாங்கச் சூனையும், சித்தர் குகையும், தெய்வ மூலிகையும், பலளக் குறிஞ்சியும், கல்லில் முளைத்த புல்லுருவியு மாகிய அற்புதங்கள் பலவுமுள்ளன. இம்மலையில், முருகனுக்கும், வள்ளி தெய்வயானைக்கும் கோவிலும் பிரதிஷ்டையும் தேர்விழாவும் செய்து வாழ்ந்த சரவண முனிவன் செய்த தலபுராணமும் உண்டு. சென்னிமலை முருகனைத் தரிசித்து வணங்குவோர் செல்வமும், வலிமையும், கல்வியும் பெற்று மனைவி மக்களுடன் இன்புற வாழ்ந்து முடிவில் சிவஞான சித்தியும், சீர்பெறு முத்தியும் பெறுவர் என்று சொல்லிச் செந்நிற முடைய பட்டுடையை யெடுத்து என்னுடைய இடுப்பில் உடுத்திப் பொன்னும் மணியும் முதலாயுள்ள பலவகைப் பொருள்களையும் ஆடைகளையும் பரிசி லாகத் தந்து வாழ்த்தினர். நான் அவரை வணங்கி விடைபெற்றுக் கொண்டு வந்தேன்.

புலவ! வாழி, யான் சொல்வதைக் கேட்பாய். நீயும் சென்னிமலையின்கட் சென்று முருகக் கடவுளைத் தரிசித்துப் பாமாலை சூட்டி வணங்குவையாயின் வறுமையும் நோயும் வாய்விட்டோடச் செல்வமும் இன்பமும் சீர்த்தியும் பெறுவாய். சென்னிமலை, கொங்கு இருபத்து நான்கு



நாடுகளில் ஒன்றாய் முதன்மையுற்று விளங்கும் பூந்துறை நாட்டில் வளமிகுந்த காஞ்சிமா நதியின் வடதிசைக்கண் உள்ளது. அம்மலையைச் சூழ்ந்து குறிஞ்சி நிலமும், முல்லை நிலமும், மருத நிலமும், பாலை நிலமும், தத்தமக்குரிய வளங்களுடன் சிறந்து விளங்கும். வளமிகுந்த சென்னிமலை மேற் செல்குவையாயின் முதலில் வழியிலுள்ள மலைவழி விநாயகரையும், இடும்பனையும் முறையே வணங்கி மலைமேற் சென்று அங்குத் தல விநாயகராக விளங்கும் சந்தி விநாயகரை வணங்கவேண்டும். பின்பு, அங்குத் தண்டபாணியாய் விளங்கும் முருகக் கடவுளின் திருமுன்பில் சென்று “கன்னியம்பிகை சேய் என்பது முதல் கந்த” என்பது வரையிலுமுள்ள அவனுடைய புகழுரைகளைக் கூறித் துதிப்பாய். அத்துதி மொழிகளைக் கேட்டருளிய சென்னிமலைக்குரிய முருகக் கடவுளானவன், நம் புலவன் வந்தனன் என்று சொல்லித் தன் மனதில் அருள் பெருகக் கண்களால் நோக்கி உன் தீவினைகள் விலகும்படி செய்து உனக்கு வேண்டிய அறமுதலாகிய நால்வகைப் பயன்களையும் பரிசிலாகத் தந்தருளுவான்.



உ

கோயமுத்தூர் அரசினர் கல்லூரியின் முன்னாள் தமிழ்ப் பேராசிரியரும்,  
மதுரைத் தமிழ்ச் சங்கப் புலவரும், பேரூர்வாழ் முதுபெரும் புலவரும்,  
இலக்கண நிறைகடலுமாகிய

பண்டித, அ. கந்தசாமிப் பிள்ளையவர்கள்

இந்நூலுக்கு மனமுவந்தளித்த

சிறப்புப் பாயிரம்.



அறுசீர்க் கறிநெடிலடி யாசிரிய விருத்தம்.

பூமகள்தன் வதனமெனப் பொலிகொங்கு  
மண்டலத்திற் புகழின் மிக்குத்  
தேமலிநற் றிலகமெனத் திகழரைய  
நன்னாடன் செம்மை யாய  
ஏர்மலிசீர்ப் புகழ்வேளாண் குலன்கூர  
கோத்திரத்தான் இசைமை மேவும்  
ராமசா மிப்பெரியோன் அங்கம்மை  
செய்தவத்தின் நல்கு மைந்தன்

வளம்பெருகு வேலனகர் வாழ்வுபெறும்  
தாளாளன் மதியின் மேன்மை  
உளமருவு சின்னத்தம் பிப்பூபன்  
வளர்த்தெடுத்த உவகைப் பேரன்  
களமருவு செந்தமிழ்நூற் கலையுணர்ந்த  
பெரும்புலவன் கற்பிப் போனால்  
இளமையிலே கனிபாடி உரையியற்றி  
ஏடுபல உணரும் சீலன்

சரிதநூல் உணரறிஞன் பழஞ்சுவடி  
 யச்சேற்றித் தந்த மேலோன்  
 திருநீறும் அஞ்செழுத்தும் சிவனடியும்  
 மறவாத சிந்தை யன்பன்  
 திருமலியும் சென்னிமலை யாண்டவனார்  
 சேவடிக்கே செவ்வி மிக்க  
 அருமைமிகும் சுவையாற்றுப் படையென்னும்  
 பாமாலை யணிந்தான் தானே.

திருப்பேர்தான் தெய்வசிகா மணியென்று  
 தமிழுலகம் செப்பும் சீரோன்  
 விருப்பமொடு பணிமொழியும் நல்லொழுக்கும்  
 உயர்பண்பும் விளங்கும் மேலோன்  
 பொருப்பகழ்ந்த சிவகிரிவே லாயுதனார்  
 திருவருளால் பொலிந்து வாழ்க!  
 அருட்பெருகு தமிழ்த்தாயின் அடிக்கிதுபோல்  
 பல்பணியும் அணிந்து வாழி.

### வெண்பா.

சென்னிமலை யாண்டவனார் செவ்வேள் திருவடிக்குப்  
 பன்னுசுவை யாற்றுப் படைத்தமிழ்நூல்—நன்மைமிகத்  
 தேற்றியுயர் தெய்வ சிகாமணியாம் சீர்க்கவிஞன்  
 சாற்றினான் வாழி தழைத்து.





உ  
முருகன் துணை.

## புலவராற்றுப்படை.

(ஆராய்ச்சிக் கட்டுரை)



“நீல நெடுங்கொண்ம நெற்றி நிழனறிக்  
காலை யிருள்சீக்குங் காய்கதிர்போற்—கோல  
மணித்தோகை மேற்றோன்றி மாக்கடற் சூர்வென்றோன்  
அணிச்சே வடியெம் மரண்.” — இரும்பல் காஞ்சி.

சென்னிமலை முருகன் புலவராற்றுப்படைக்கு முகவுரை எழுதிக்கொண்டிருக்கும்பொழுது புலவராற்றுப்படையைத் தன்னகத்துக் கொண்ட அறுமுறை வாழ்த்துப்பற்றிய சில சிந்தனைகள் என்னுள்ளத்தில் தோன்றின. அவை இக் கட்டுரையில் வெளியிடப்படுகின்றன. வந்தது கொண்டு வராதது முடித்தல் என்பது தந்திர வுத்தியாகலின்.

வாழ்த்து; கடவுள் வாழ்த்து, மக்கள் வாழ்த்து, அமரர் வாழ்த்து என மூவகையாம். அவற்றுள் ஒன்றாகிய அமரர் வாழ்த்து அறுவகையினவாதலின் அறுமுறை வாழ்த்தெனப் பெயர் பெறும். “அமரர் கண்முடியு மறுவகை யான” என்று தொல்காப்பியமும்; “அமரர்கண் ணெனலா மறுமுறை வாழ்த்தே” என மாறனலங்காரமும் கூறுதலானறிக.

புறப்பொருள் வெண்பா மாலையிற் கூறும் கொடிநிலை, கந்தழி, வள்ளி, புலவராற்றுப்படை, புகழ்தல், பரவல் என்னும் ஆறும் தொல்காப்பிய மூலத்திலும் சிறிது முறை மாறிக் கூறப் பெற்றுள்ளன. அவை பரவல், புகழ்ச்சி, குறிப்பு, கொடிநிலை, கந்தழி, வள்ளி என்பனவாம்.

“வழங்கியன் மருங்கின் வகைபட நிலைஇப்  
பரவலும் புகழ்ச்சியுங் கருதிய பாங்கினும்  
முன்னோர் கூறிய குறிப்பினும் செந்துறை  
வண்ணப் பகுதி வரைவின் ருங்கே.”

“கொடிநிலை கந்தழி வள்ளி யென்ற  
வடுநீங்கு சிறப்பின் முதலன மூன்றுங்  
கடவுள் வாழ்த்தொடு கண்ணிய வருமே”

- தொல்காப்பியம் புறத்திணையியல் 33.

வீரசோழிய இலக்கண நூலாசிரியர் புறத்திணையில் பாடாண் பகுதிக்குச் சிறந்தனவாக இவ்வாறினையுமே கூறுகின்றார்.

“புகழ்ச்சி பரவல் குறிப்புக் கொடிநிலை கந்தழியே  
யிகழ்ச்சி மலிவள்ளி யென்றிவை யாறு நெறிமுறையிற்  
றிகழ்ச்சி மலைதரு பாடாண் பகுதிசெப் பாதனவும்  
இகழ்ச்சியுண் டாகா வகைதேர்ந் தறித வியல்புடைத்தே”

- வீரசோழியம் பொருட்டபடலம் 2.

மேற்குறித்த தொல்காப்பிய சூத்திரங்களிலும் வீரசோழியப் பாடலிலும் “புலவராற்றுப்படை” கூறவில்லையே? “குறிப்பு” என்பதொன்றன்றோ கூறப்படுகிறது? எனிற் கூறுதும். தொல்காப்பிய சூத்திரம் குறித்த “குறிப்பு” என்பது புலவராற்றுப்படையாம். இளம்பூரணவடிகள் “அமரர்கண் முடியும் அறுவகையானும்” என்பதற்கு உரை கூறுமிடத்து குறிப்பு என்பதற்குப் புலவராற்றுப்படை என்று பொருள் கூறுகிறார். அதற்கு உதாரணம் காட்டுமிடத்துப் புறப்பொருள் வெண்பா மாலையில் புலவராற்றுப் படைக்கு உதாரணமாகப் பாடியுள்ள,

“வெறிகொ ளறையருவி வேங்கடத்துச் செல்லின்  
நெறிகொள் படிவத்தோய் நீயும்—பொறிகட்  
கிருளியு ஞாலத் திடரெல்லா நீங்க  
வருளியு மாழி யவன்.”

என்னும் வெண்பாவை உதாரணங் காட்டுதலானும் அறிகமற்றும் வீரசோழிய வுரையாசிரியராகிய பெருந்தேவனார் என்பவர் “குறிப்பாவது நன்மை வேண்டிற் றெய்வத்தை வழிபடு மென்பது” எனவுங் கூறினர்.

குறிப்பு என்பது புலவன் தான் மனத்திற் குறித்த பொருளைக் குறிப்பினாலறிந்து வழங்கும் தெய்வத்தை வழிபட்டுக் குறித்தபடியே பெறுதலாற் குறிப்பாயிற்று.

புலவராற்றுப்படை யென்பது பரிசில் பெற்ற புலவன் பரிசில் வேண்டி வந்த புலவனுடைய வறுமை நிலையை அவனுடைய முகம், கண் முதலியவற்றின் குறிப்பினால் அறிந்து கொண்டு நீயும் எனக்குக் குறிப்பறிந்து நல்கிய தெய்வத்தின்பாற் சென்று குறித்தபடியே பரிசில் பெறுகவேனக் கூறித் தெய்வத்தின்பால் வழிப்படுத்துவது கூறலின் புலவராற்றுப்படையாயிற்று.

எனவே குறிப்பு என்பதும் புலவராற்றுப்படையென்பதும் சொல்லால் வேறுபடினும் பொருளால் ஒன்றும் என்பது காண்க. ஐயனாரிதனார் வழிநூல் செய்தனராகலின் முன்னோர் நூலின் சிறிது வேறுபாடு கூறுதல் முறையாகலின் குறிப்பு என்பதனை அதன் பரியாயச் சொல்லாகிய புலவராற்றுப்படை என்ற சொல்லாற் கூறினார்.

இதனைப் புலவனொருவன் எதிர்வந்த புலவனொருவனை முருகக் கடவுள் பால் ஆற்றுப்படுத்தியதாகக் கூறும் முருகாற்றுப்படையினும் காண்க.

“புரையுந ரில்லாப் புலமை யோயெனக்  
குறித்தது மொழியா வளவையிற் குறித்துடன்”

— முருகாற்றுப்படை 280, 281.

“ஒருநீ யாகித் தோன்றி விழுமிய  
பெறலரும் பரிசில் நல்குமதி”

— முருகாற்றுப்படை 294, 295.

தொல்காப்பியனார் அறுமுறை வாழ்த்து ஆறினையும் ஒன்றாக வைத்துச் சூத்திரம் செய்யாது; பரவல், புகழ்தல், குறிப்பு என்ற மூன்றையும் ஒன்றாக வைத்துத் தனிச் சூத்திரமாகவும், கொடிநிலை, கந்தழி, வள்ளி என்ற மூன்றையும் ஒன்றாக வைத்து வேறு தனிச் சூத்திரமாகவும் செய்திருப்பதற்குக் காரணமென்னென்றிற் கூறுதும்.

பரவல் முதலிய மூன்றும் அமரரை வாழ்த்துதற்குரிய மூவகை நெறிகளாமாதலின் அவற்றைத் தனியே வைத்தும்; கொடிநிலை முதலிய மூன்றும் கடவுளைச் சார்ந்து வழங்கும் அமரத் தன்மையுடைய பொருள்களாமாதலின் அவற்றைத் தனியே வைத்தும் சூத்திரம் செய்தார்.



வாழ்த்து நெறிகள் மூன்றும், வாழ்த்துதற்குரிய பொருள்கள் மூன்றும் ஆகிய ஆறனையும் சேர்த்து அறுமுறை வாழ்த்தெனல் மரபாம்.

இனி இவற்றின் பொருள்பற்றிக் கூறுவாம்.

1. “கொடிநிலை:- அரன், அரி, அயன் என்னும் மூவர் கொடியுள் ஒன்றுடன் உவமித்துத் தன் அரசனுடைய கொடியைப் புகழ்தல்.
2. கந்தழி:- திருமாலானவர் வாணாகரனுக்குரிய சோ வென்னும் மதிலின் வலியை அழித்ததைக் கூறுவது.
3. வள்ளி:- பெண்டிர் வேல் முருகனுக்கு வெறிக் கூத் தாடுவது.
4. புலவராற்றுப்படை:- தேவரிடத்துப் பெரும்புலவனை வழிப்படுத்துவது.
5. பரவல்:- இன்ன பொருளை எய்துவமெனத் தெய்வத்தை முன்னிலையில் புகழ்வது.
6. புகழ்தல்:- பயன்பெறுதலின் பொருட்டு வானவனைப் பார்க்கையில் புகழ்வது.”

- புறப்பொருள் வெண்பாமாலை.

இப் பொருள்களையே பழைய தமிழ் நெறி பற்றிய பொருள் களாகக் கருதுவர் தமிழ்மரபு பற்றியொழுகும் ஆன்றோர்கள்.

அறுமுறை வாழ்த்தில் வரும் கொடிநிலை முதலிய முதல் மூன்று பொருள்கட்கும் உரையாசிரியர்கள் வெவ் வேறு வகையான பொருள் கொண்டனர். வீரசோழிய உரையாசிரியர் பெருந்தேவனார் “கொடியாவது கொடியது தன்மை கூறுவது. கந்தழியாவது செருவிற்றிட்பமுடைமை. வள்ளியாவது முருகவேளைக் குறித்தது பிறவுமன்ன—என வுரை கூறினர். வள்ளியாவது முருகவேளைக் குறித்தது பிறவு மன்ன என்பதனால் ஏனைய பரவல் முதலிய ஐந்தும் முருகனுக்குரியன வென்பது பெருந்தேவனார் கருத்தெனத் தெரிகின்றது. அறுமுறை வாழ்த்து முருகனுக்குரியதாதல்

பற்றியே ஆசிரியர் நக்கீரனார் அவ்வாறனுள் ஒன்றாகிய குறிப்பு என்னும் புலவராற்றுப்படையை முருகக் கடவுளுக் குப் பாடினார் என்பது தெள்ளிதிற் புலனாகும்.

தொல்காப்பிய உரையாசிரியர் நச்சினர்க்கினியர் ஒருவர் மட்டும் முற்கூறிய நூலாசிரியர் உரையாசிரியர்களின் வேறுபட்டு அறுமுறை வாழ்த்துக் கூறினர். இவர் தொல்காப்பியப் புறத்திணையியல் 26-ஆம் சூத்திர வுரையில், “அவை முனிவரும் பார்ப்பாரும் ஆனிரையும் மழையும் வேந்தரும் உலகமுமாம்”-என்பர். இவர் கூறும் அறுமுறை வாழ்த்துப் பொருளுக்குப் பழைய தமிழ் நூல்களில் யாண்டும் ஆதாரம் காண்கிலேம். மேலும் கொடிநிலை, கந்தழி, வள்ளி என்ற மூன்றும் தெய்வங்களென்றும்; அவை அறுமுறை வாழ்த்தின் வேறுகக் கடவுள் வாழ்த்துடன் வருமென்றும் கூறுகின்றார். இவர் கொள்கையை மேற்கொண்டு பிற்காலத்தில் அறுமுறை வாழ்த்துச் சூத்திரம் செய்தாரும் உளர். அவர் மாறனலங்கார ஆசிரியர் திருக்குருகைப் பெருமாள் கவிராயர் ஆவார்.

நச்சினர்க்கினியர் “கொடிநிலை” என்று தொடங்கும் அறுமுறை வாழ்த்துப் பற்றிய தொல்காப்பியம் புறத்திணையியல் 27-ஆம் சூத்திரவுரையில்,

“கொடிநிலை—கீழ்த்திசைக்கண்ணே நிலைபெற்றுத் தோன்றும் வெஞ்சுடர் மண்டிலம்.

கந்தழி—ஒரு பற்றுக்கோடுமின்றி அருவாகித் தானே நிற்கும் தத்துவங் கடந்த பொருள்.

வள்ளி—தண்கதிர் மண்டிலம்; என்ற வடுநீங்கு சிறப்பின் முதலன மூன்றும்—என்று சொல்லப்பட்ட குற்றந் தீர்ந்த சிறப்பினையுடைய முற்கூறப்பட்ட மூன்று தெய்வமும்; கடவுள் வாழ்த்தொடு கண்ணிய வருமே—முற்கூறிய அமரரோடே கருதுமாற்றால் தோன்றுமென்றவாறு”-எனவுரைத்தார்.

நச்சினர்க்கினியர் “அமரர்கண் முடியும்” — என்னும் தொல்காப்பியப் புறத்திணையியல் 26-ஆம் சூத்திரவுரையில், “அவை முனிவரும் பார்ப்பாரும் ஆனிரையும் மழையும் முடியுடை மூவேந்தரும் உலகுமாம்” — என அறுமுறை

வாழ்த்துக் கூறினர். மேற்கூறிய 27-ஆம் சூத்திரவுரையில் முற்கூறப்பட்ட மூன்று தெய்வமும் என்று கூறுகின்றார். முன் என்பது எந்த முன்? முன்னுள்ள 26-ஆம் சூத்திரத்தைக் குறிக்கின்றாரா? முற் சூத்திரத்தைக் குறித்தாராயின் அச்சூத்திரவுரையில் முனிவர் முதலாயின பொருள்களன்றோ அறுமுறை வாழ்த்துப் பொருள்களாக அமைந்திருப்பதாகக் கூறுகின்றார். கொடிநிலை முதலிய மூன்றும் அமைவதெங்ஙனம்? அச் சூத்திரத்திற் கூறும் பொருளை முன் கூறப்பட்ட என்று கூறுவானேன்? அச் சூத்திரத்தின் பின்பு வேறு பொருள்கள் கூறினானன்றோ முற் கூறப்பட்ட என்று கூற வேண்டும்? கடவுள் வாழ்த்தொடு என்பதற்கு அமரரோடே என்று உரை எழுதினார். கடவுள் வேறு அமரர் வேறு. கடவுள் ஒருமை. அமரர் பன்மை. கடவுள் தத்துவங் கடந்த தனிப் பரம்பொருள். அமரரென்போர் புண்ணிய முதிர்ச்சியால் கடவுளின் சம்பந்தம் பெற்று நீண்ட வாழ்நாள் பெற்று புண்ணிய முடிவில் உயிர் துறப்போர். உபசாரத்தால் அமரரெனப் பெற்றனர்.

கடவுள் என்பதற்கு அமரர் என்று பொருள் கூறியது எங்ஙனம் பொருந்தும்? கடவுள் வாழ்த்தொடு கண்ணியவரும் மூன்று பொருள்களில் ஒன்றாய் வரும் கந்தழி என்பதே ஒரு பற்றுக் கோடுமின்றி அருவாகித் தானே நிற்கும் தத்துவங் கடந்த பொருள் என்று உரை கூறினார். கடவுள் என்பதே ஒரு பற்றுக் கோடுமின்றித் தத்துவங் கடந்த பொருளாயிருக்க அப்பொருளையுடைய கந்தழியைக் கடவுளுடன் வைத்து வேறு கூறுவானேன்? என்பன முதலாகப் பல ஆட்சேபங்கள் இவருரையில் எழுகின்றன. மற்றும் கொடிநிலை முதலியவற்றிற்கு இவர் கூறும் பொருள்கள் அனைத்தும் தாமாகவே வலிந்து படைத்த பொருள்களின்றி முன்னூல்களிற் கூறும் இயற்கை நெறியானமைந்த பொருள்களுடன் இயைபுடையனவுமன்று என்பது ஆராய்வார்க்குப் புலனாகாமற் போகாது

“கொடிநிலை” என்னும் இச் சூத்திரத்திற்கு இளம்பூரணர் கூறும் உரையை நோக்குவோம். “வடுநீங்கு சிறப்பின் கொடிநிலை, கந்தழி வள்ளிஎன்ற மூன்றும்—குற்றந் தீர்ந்த சிறப்பியையுடைய கொடிநிலை முதலாகச் சொல்லப்பட்ட முற்பட்ட மூன்றும்; கடவுள் வாழ்த்தொடு கண்ணியவரும்—(பாட்டுடைத் தலைமகனைச் சார்ந்து வருங்காலத்து) கடவுள்



வாழ்த்தொடு பொருந்தி வரும்.”—என்பது இளம்பூரணர் உரை.

கடவுள் வாழ்த்துடன் பொருந்தி வரும் பொருள்கள் மூன்றும் கொடிநிலை முதலாகக் கொண்டு வருவனவாகலின் கொடிநிலை முதலாகச் சொல்லப்பட்ட மூன்றும் என்றும்; அறுமுறை வாழ்த்துப் பொருள்களாகிய கொடிநிலை, கந்தழி, வள்ளி, புலவராற்றுப்படை, பரவல், புகழ்தல், என்னும் ஆறனுள் கொடிநிலை முதலிய மூன்றும் முதல் மூன்று பொருள்களாதலின் முற்பட்ட மூன்றும் என்று தெளிவாக அறியும்படி உரையெழுதியுள்ளனர். அறுமுறை வாழ்த்துப் பொருள்கள் ஆறனுள் முதன்மையுடையன கொடிநிலை முதலிய மூன்றுமாகலின் முற்பட்ட என்றார் எனினுமாம். கடவுள் வாழ்த்தோடு அமரர் வகையைச் சார்ந்தனவாகக் கூறும் மூன்று பொருள்கள் பொருந்தி வருதல் கூறுகின்றது இச்சூத்திரமாகையினால் “மூன்றும் கடவுள் வாழ்த்தொடு பொருந்தியவரும்”—என்று உரைத்த வுரையும் ஐயத்திற்கிடமின்றித் தெளிவாக உள்ளது.

இளம்பூரணர் கூறும் அறுமுறை வாழ்த்திற்குரிய பொருள்கள் மூன்றும் தொல்காப்பியம், புறப்பொருள் வெண்பாமாலை, வீரசோழியம் என்னும் மிகவும் பழமையாகிய இலக்கண நூல்களிற் கூறப்பெற்றுள்ளன.

புறப்பொருள் வெண்பாமாலை ஆசிரியர் கொடிநிலை மூவருளொருவர் கொடியையும், கந்தழி என்பது திருமால் மதிலின் வலியை யழித்ததையும், வள்ளி என்பது முருகனுக்கு வெறியாடுவதையும் தனித்தனியாய்க் குறிப்பதாகக் கூறின ரேனும் இம்மூன்றும் சிறப்பாக முருகக் கடவுளுக்குரிய கொடி, வலிமை, வள்ளி யாகியவற்றைக் குறிப்பதாய்க் கொள்வதே இயைபுடையதாகும். அங்ஙனம் கூறுமிடத்துக் கடவுள் என்றது முருகக் கடவுளும்; அமரர் கண்ணவாகிய மூன்று பொருள்கள் என்றது அவரது கொடியும், கந்தழியும், வள்ளியுமாகிய மூன்று பொருள்களுமாம் என்று கொள்ளுவதே சிறப்புடையதாம்.

கொடிநிலை, கந்தழி, வள்ளி என்ற மூன்றனுள் வள்ளி என்பது முருகனுக்குரியது என்பது யாவரும் அறிந்ததே யாகலின் அதனின் முற்கூறிய கொடிநிலை கந்தழிகளும்

## XVIII

முருகனுக்குரியனவாகக் கொள்ளுதல் சிறப்புடையதாம். அவ்வாறே பிற்கூறிய புலவராற்றுப்படை, பரவல், புகழ்தல் என்பவைகளும் முருகக்கடவுளுக்குச் சிறப்பாக உரிமையுடையனவாகக் கோடல் வேண்டும். மற்றும் யாம் இவ்வாறு கொள்வதற்கு ஆதாரமாயிருப்பது “வள்ளியாவது முருகக் கடவுளைக் குறித்தது; பிறவுமன்ன” என்று வீரசோழிய வுரையாசிரியர் கூறியதுமாம். அவ்வுரையில் “பிறவுமன்ன” என்பது கொடிநிலை முதலாகிய ஐந்தும் முருகனைக் குறித்தன வென்பதாம். ஆறு என்ற எண்ணிற்குச் சிறப்பாக உரியவர் முருகக் கடவுளே. அவர் ஆறு குணங்களும் ஆறு திருமுகமும் ஆறெழுத்து மந்திரமும் அறுகோணச் சக்கரமும் ஆறுபடை வீடும் ஆறுவது திதியுயும் ஆறு தாயரும் உடையவர். ஆதலின் ஆறுவகையாகக் கூறும் அறுமுறை வாழ்த்தும் அவர்க்கே சிறப்பாக உரியதாகும்.

இனி அறுமுறை வாழ்த்து முருகக் கடவுளுக்கு இயைபுறுமாறு காட்டுதும்.

1. கொடிநிலை:— முருகனுக்குரிய கோழியாகிய பறவையின் உருவம் தீட்டப் பெற்ற கொடி நின்றலையுடைய கம்பமாம்.

“புள்ளணி நீள்கொடிப் புணர்நிலைத் தோன்றும்”

- சிலம்பு, காடுகாண் காதை 136.

“கோழி யோங்கிய வென்றடு விறற்கொடி

வாழிய பெரிதென் றேத்தி” - திருமுருகாற்றுப்படை 38, 39.

கொடி முருகனுக்குரிய மயிற் கொடி யெனினுமாம்.

“மணிமயி லுயரிய மாரு வென்றிப்

பிணிமுக லூர்தி யொன்செய் யோனும்” - புறநானூறு 56.

“நீலமணி போலும் நிறத்தையுடைய மயிற் கொடியை எடுத்த மாருத வெற்றியையுடைய அம்மயிலாகிய ஊர்தியையுடைய ஒள்ளிய செய்யோனும்”

- புறநானூறு 56 பழைய வுரை.

“பல்பொறி மஞ்ஞை வெல்கொடி யகவ”

- திருமுருகாற்றுப்படை 122.

“மணிமுக மஞ்ஞை யோங்கிய புட்கொடிப்

பிணிமுக மூர்த் வெல்போ றிறைவ!” - பரிபாடல் 17.

பிணிமுகம்—மயில், மயிலினது உறுப்புக்களில் மிகவும் அழகற்றது முகம். நோய் பிணித்தாற் போன்ற முகமுடைமை யால் மயிலுக்குப் பிணிமுகம் என்ற பெயராயிற்று.

2. கந்தழி :- தூணின் வலிமையை யழித்து விளங்கும் முருகனது ஊர்தியாகிய பிணிமுகமென்னும் யானை. கந்தழி—கந்தை அழிக்கின்ற யானையென்பது வேற்றுமைத் தொகைப் புறத்துப் பிறந்த அன்மொழித் தொகைக் காரணப் பெயராம்.

யானையைத் தூணிற் கட்டுவர் என்பதும் அது தூணின் வலிமையை யழித்து விளங்குமென்பதும் யாவரும் அறிந்ததே.

“கந்திற் பிணிப்பர் களிற்றை” — நான்மணிக்கடிகை.

“கந்தடு களிமத யானை மன்னவன்  
இந்திர னெனுந்திற லசோக னென்றுளன்”

முருகனுக்கு யானை வாகனமுண்டென்பதை

“சூருடை முழுமுதல் தடிந்த பேரிசைக்  
கடுஞ்சின விறல்வேள் களிறார்ந் தாங்கு” — பதிற்றுப் பத்து 11.

முருகனுர்தியாகிய யானைக்குப் பிணிமுகம் என்று பெயர் என்பதை,

“சேயுயர் பிணிமுக மூர்ந்தம ருழக்கி” — பரிபாடல் 5-2.

“சேயுயர்—மிகவுமயர்ந்த, பிணிமுகம்—முருகக் கடவுளுக்குரித் தாகிய யானை” — பரிபாடல் 5-2-பரிமேலழகருரை.

பிணிமுகம்—யானை, நெற்றிப் பட்டமென்னும் அணிகலனற் சிறந்து விளங்கும் முகத்தினையுடையது யானை.

“ஓடாப் பூட்டகைப் பிணிமுகம் வாழ்த்தி”  
— முருகாற்றுப்படை - 247.

“கெடாத வலிமையினையுடைய பிணிமுகம் என்னும் பட்டத்தினை யுடைய யானையை வாழ்த்தி, பிணிமுகம் மயில் எனினுமாம்”  
— முருகு - 247 - நச்சினூர்க்கினியர் உரை.



3. வள்ளி:- முருகனது தேவியாகிய வள்ளி. இவள் முருகனுக்கு மிகவும் உரிமையுடையவள்.

“அக்களவிற் புணர்ச்சி யுடைமையால் வள்ளி சிறந்தவாறும் கூறுகின்றார்” — என்பது பரிபாடல் 9 - பரிமேலழகர் உரை.

முருகன் தம் தேவியர்களில் வள்ளியை மிகவும் விரும்புகிறவன்.

“அறுமுகத் தாறிரு தோளால் வென்றி நறுமலர் வள்ளிப் பூநயந் தோயே” — பரிபாடல் 14.

4. புலவராற்றுப்படை:- புலவன் ஒருவன் புலவனொருவனை; புலவனாகிய முருகனை வாழ்த்தி அவன்பால் ஆற்றுப்படுத்துவது. புலவன் என்பது முருகனுக்குப் பெயர். புலவராற்றுப்படை படர்க்கையும் முன்னிலையுமாகிய புகழ்தல், பரவல் என்னும் இரண்டு வகையாலும் முருகனது புகழ் கூறுவது புலவன் எதிர்வந்த புலவனுக்குப் படர்க்கையாக முருகன் புகழ் கூறிப் பின்னர் முன்னிலையாகத் துதிக்குமாறு கூறுதல் திருமுருகாற்றுப்படை முதலியவற்றானுணர்சக.

“உலவா லூக்கமோ டுன்னியது முடிக்கும் புலவ ராற்றுப்படை புத்தேட்கு முரித்தே”

— புறப்பொருள் வெண்பாமாலை மேற்கோட் சூத்திரம்.

புத்தேள் — கடவுள்.

5. பரவல்:- முருகனை முன்னிலையாகப் புகழ்தல்.

“குறமக எவளொம குலமக எவளொடும் அறுமுக வொருவநின் னடியினை தொழுதேம் துறைமிசை நினதிரு திருவடி தொடுநர் பெறுகநன் மணம்விடு பிழைமண மெனவே”

— சிலம்பு — குன்றக் குரவை.

6. புகழ்தல்:- முருகனைப் படர்க்கையாக்கிப் புகழ்தல்.

“அணிமுகங் களொராறு மீரா றுகையு மிணையின்றித் தானுடையோ னேந்திய வேலன்றே பிணிமுகமேற் கொண்டவுணர் பீடழியும் வண்ணம் மணிவிசும்பிற் கோனேத்த மாறட்ட வெள்வேலே”

சிலம்பு — குன்றக் குரவை.

இக் கட்டுரையாலறிதற்குரிய பொருள்களாவன வாழ்த்து மூவகைப்படும் என்பதும் அவற்றுள் ஒன்றாகிய அறுமுறை வாழ்த்து கொடிநிலை, கந்தழி, வள்ளி, புலவ ராற்றுப்படை, பரவல், புகழ்தல் என்னும் ஆறுமாம் என்பதும் அவற்றுள் கொடிநிலை முதலிய மூன்றும் வாழ்த்து தற்குரிய பொருள்களாமென்பதும் பரவல் முதலிய மூன்றும் வாழ்த்துதற்குரிய நெறிகளாமென்பதும் இவ் வறுமுறை வாழ்த்துப் பொதுவாகத் தேவர்கள் எல்லோருக்கும் கொள்ளப்படினும் சிறப்பாக முருகக் கடவுளின் கொடி முதலியவற்றிற் குரியன வென்பதுமாம்.



## குறிப்புரையில் மேற்கோள் காட்டப்பட்ட நூல்கள்



1. அணியியல் விளக்கம்.
2. இலக்கண விளக்கப் பாட்டியல்.
3. ஓளவையார் பாடல்.
4. கந்தர் கலிவெண்பா.
5. குறுந்தொகை.
6. கொங்குமண்டல சதகம்.
7. கௌமார முறைமை.
8. சிதம்பர மும்மணிக் கோவை.
9. சிதம்பரப் பாட்டியல்.
10. சிலப்பதிகாரம்.
11. சிற்றகத்தியம்.
12. சீகாளத்திப் புராணம்.
13. தணிகைப் புராணம்.
14. தணிகாசலப் புராணம்.
15. தனிப்பாடல்.
16. திருவாசகம்.
17. திருக்குறள்.
18. திருமுருகாற்றுப் படை.
19. தொல்காப்பியம்.
20. நாலடியார்.
21. பன்னிரு பாட்டியல்.
22. புறநானூறு.
23. மன்மதன் பிரதாபாலங்காரக் கொத்து.
24. மேழி விளக்கம்
25. ஸ்ரீ தத்வ நிதி.







சென்னிமலையாண்டவன் துணை.

# சென்னிமலை முருகன் புலவராற்றுப் படை.

காப்பு.

கட்டளைக் கலித்துறை.

தேர்கொண்ட சென்னி மலைவேலர் பாதந் தினந்துதித்துப்  
பார்கொண்ட செந்தமிழாற்றுப் படையினைப் பாடுதற்குத்  
தார்கொண்ட கொன்றைச் சடையான் ருமாரன் தலத்துரியான்  
கார்கொண்ட மும்மதச் சந்தி விநாயகன் காப்பெமக்கே.

நூல்.

பரிசில் பெற்று மீண்ட புலவன்  
பரிசில் வேண்டி வரும் புலவனை நோக்கிக் கூறுதல் :-

புலமைத் திறம்.

- 1 மணிவளர் கடல்குழ் மாநில வளாகத்  
தணிவளர் சாந்த மருந்தமிழ் தென்றல்  
மணமிகும் பாண்டி மகள்திரு முகமாம்  
பொன்றிகழ் கமலப் பொய்கையங் கோட்டுத்
- 5 தன்னிக ரமுதத் தண்மதி தழீஇய  
மாட மோங்கிய மனிபுகழ் கூடநிற

1. மணி—முத்து; மங்கலச் சொல். வளாகம்—உலகம்.

“தென்கடல் வளாகம் பொதுமை யின்றி” —புறநானூறு 189.

“நாமநீர் வைப்பின் நானில வளாகமும்” —சிதம்பர மும்மணிக் கோவை

3. பாண்டிமகள்—பாண்டிய நாடாகிய பெண், உருவகம்.

4. அம்கோடு—அழகிய கரை.

பாடல் சான்ற பளகறு சிறப்பின்  
பிறைமுடி யணிந்த கறைகெழு மிடற்றோன்  
ஆல வாயின் அவிர்சடைக் கடவுள்  
தலைவ னாகத் தன்னுடன் குழீஇய

10 புலவரே மெழுவரும் புலமுற வாய்ந்த

தேனுறை சங்கத் தீந்தமிழ் நூலாம்  
பழந்தமிழ் நாட்டின் பண்பும் வளமும்  
இயல்வர லாறு மெழில்பெறக் காட்டிச்  
சேய்நோக் காடியிற் றிகழ்தரு கின்ற

15 பத்துப் பாட்டும் எட்டுத் தொகையும்

6. பளகறு—குற்றமற்ற.

7. கறைகெழு—விடம் பொருந்திய, மிடற்றோன்—கண்டத்திணையுடைய சிவபிரான். 8. ஆலவாய்—மதுரை. 9. குழீஇய—கூடிய.

10. புலவர் ஏழெழுவர்—சங்கப் புலவர் நூற்பத்தொன்பதின்மர்.

14. சேய் நோக்கு ஆடி இல்—தூரதிரஷ்டிக் கண்ணாடி போல.

15. பத்துப் பாட்டு—நூறடி சிறுமையாக நூற்றுப்பத்தும் நூற்றுப்பத்தின் மிக்கனவுமாகிய அடிகளாற் பத்துப் பாட்டுப் பாடப் படுவது பத்துப் பாட்டாம். அவை கடைச் சங்கத்தார் தொகுத்த திருமுருகாற்றுப் படை முதலிய பத்து நூல்களாம்.

“முருகு பொருநாறு பாணிரண்டு மூல்கை  
பெருகு வளமதுரைக் காஞ்சி—மருவினிய  
கோலநெடு நல்வாடை கோல்குறிஞ்சி பட்டினப்  
பாலை கடாத்தொடும் பத்து.

எட்டுத் தொகை—தொழில் அளவு பாட்டு பொருள் ஆகியவற்றில் ஒவ்வொன்றால் தொகுக்கப்பட்ட எட்டு நூல்களின் தொகையாம். அவை நற்றிணை, குறுந்தொகை, ஐங்குறு நூறு, பதிற்றுப்பத்து, பரிபாடல், கவித்தொகை, அகநானூறு, புறநானூறு என்பனவாம்.

“நற்றிணை நல்ல குறுந்தொகை ஐங்குறுநூ  
குறுத்த பதிற்றுப்பத் தோங்கு பரிபாடல்  
கற்றறிந்தா ரேத்துங் கவியோ டகம்புறமென்  
றித்திறத்த வெட்டுத் தொகை ”

- செய்வதுந் தவிர்வதுந் தெரிவுறக் கூறும்  
நாலடி முதலா நற்கீழ்க் கணக்கும்  
எழுத்துச் சொற்பொருள் யாப்பணி யென்னும்  
ஒல்காப் பொருள்மிகு தொல்காப் பியத்தொ  
20 டறுபது சூத்திரத் தன்பினைந் தீணையும்

- ஐங்கா வியங்களு மறிவுறப் பயின்று  
பெருவினை யாடற் றிருவினை யாடலும்  
தெய்வ மணக்குஞ் செய்யுள்க டோறும்  
அரிய பொருண்மிகு பெரிய புராணமும்  
25 நச்சிய பொருள்சேர் நளினமிக் குடைய

- கச்சியப் பன்செய் கந்தபு ராணமும்  
இம்ப ருலகிற் கின்சுவை யமுதாங்  
கம்பர்செய் நூலுங் களியுறப் பயின்று  
முத்தி யளிக்கு மூவர்தே வார  
30 முதற்றிரு முறையு முரணிலா ஞானச்

17. கீழ்க் கணக்கு—அடியளவிற் குறைந்தனவாயிருக்கும் வெண்பாவின் தொகுதியால் அறம் பொருள் இன்பம் என்னும் பொருள்களையடுக்கித் திறம்பெறச் சொல்லுவதாம்.

அவை நாலடி முதலிய பதினெட்டு நூல்களாம்.

“நாலடி நான்மணி நானூற்ப தைந்திணைமுப்  
பால்கடுகங் கோவை பழமொழி மாமூலம்  
இன்னிலைய காஞ்சியோ டேலாதி யென்பவே  
கைந்திலைய வாங்கீழ்க் கணக்கு.”

20. அன்பினைந்திணை—இறையனார் களவியல்.

21. ஐங்காவியம்—ஐம்பெருங் காப்பியங்கள். சிந்தாமணி, சிலப்பதிகாரம், மணிமேகலை, வளையாபதி, குண்டலகேசி என்பன.

காவியம்—அறம் பொருள் இன்பம் வீடு என்னும் நூற்பொருள் பயப்ப ஒரு கதைமேற் செல்லும் கவிகளாலாகிய நூல். பெருங்காவியத்தைப் பெருஞ்செய்யுளென்றும் சிறுகாவியத்தைச் சிறுசெய்யுளென்றும் கூறுவர். காவிய வுறுப்புக்கள் பதினெட்டாம்.

“பெருஞ்செய் யுட்டிறம் பேச்சங் காலை  
நகர்கடன் மலைபரு வங்கதிர் மதிகளின்  
ரேற்றம் பொழில்வினை யாட்டுநீ ராட்டு  
மதுவுண் டாட்டுப் புணர்ச்சி பிரிவு  
மணமகப் பேறு சூட்சி தூது  
செலவு பெருவென்றி மூவாறு முடைத்தே.”

“அவைசில குறைந்துள தாஞ்சிறு செய்யுள்”

— அணியியல் விளக்கம்—செய்யுட் படலம் 50, 51.

27. இம்பருலகு—இந் நிலவுலகம்.

30. தேவார முதல் திருமுறை—தேவார முதலிய பன்னிரு திருமுறைகள்.



சந்தான குரவர் சாத்திர நூல்களும்  
செந்தூர் முருகன் றிருவருட் பொலிவுடன்  
பாண்டித் தமிழ்வளம் பழுனிக் கிடக்கும்  
35 குமர குருபரன் கொழுந்தமிழ் நூல்களும்  
கற்பனைக் களஞ்சியக் காவியப் புலவன்

சொற்புகழ் கொண்ட தூய்தவ மாமுனி  
சிவப்பிர காசன் செழுந்தமிழ்ப் பனுவலும்  
ஐயமுந் திரிபு மணுஷமில் லாமல்  
தெளிவுறப் பயின்ற தீந்தமிழ்ப் புலவ!  
40 பாற்கட லமுதம் பரவுதல் போல

நாற்பொருள் விராவு நற்காவி யச்செயுள்  
பொழிப்பு மகலமும் புகலுறு நுட்பமும்  
அறநூல் விதியு மதிலுறு விலக்கும்  
உயர்ந்தோர் வழக்கு முறுநூல் வழக்கும்  
45 வண்டமிழ் மரபும் வடநூன் மரபும்

முன்னுறு பழமையும் பின்வரு புதுமையும்  
ஐந்திலக் கணத்தி னமைதியும் பயனும்  
தோன்ற விரித்துச் சொற்பொரு ணயங்கள்  
விளங்குற வேது மேற்கோள் காட்டிக்  
50 கேட்டோர் மேலுங் கேட்குறு மாறு

அவைக்கள மேறி யாற்றொழுக் கேபோல்  
விரிவுரை யாற்றும் மேன்மைசா லறிஞ!  
நூலுரை போதகா சிரியரின் றிறங்கள்  
மேலுறப் பெற்று விளங்கா சிரிய!  
55 எல்லாப் பொருட்கு மியல்குண முணர்ந்த

31. சந்தான குரவர்—திருக்கைலாய மரபில் தோன்றிச் சைவ சாத்திரங்  
களைத் தமிழ் மொழியில் அருளிச் செய்த மெய்கண்டதேவர்  
முதனியோர். 33. பழுனிக் கிடக்கும்—பழுத்துக் கிடக்கும்.  
பாண்டித் தமிழ்—பாண்டிய நாட்டுத் தமிழ். வளம்—அழகு.  
“பெட்டாங் கீயும் பெருவளம் பழுனி”—புறம் 113.

35. கற்பனை—இல்லாததொன்றை யுள்ளதாகக் கற்பித்துக் கூறுதல்.

49. ஏது—காரணம்

வல்லோர் குற்றம் வரும்வழிக் காட்டுவர்  
வல்லோ ரறிந்து வழங்கிய குற்றம்  
அல்லவென் றுரைப்ப ததுவே புலமை  
என்றகத் தியனா ரியம்பின ராதலின்  
60 சீர்மிகு மறிஞர்செய் செய்யுளிற் குற்றம்

ஆக்கிப் பின்ன ரலவெனக் கூறும்  
வாதத் திறமை வளமுறப் பெற்ற  
அகடித கடன வாற்றலு முடையாய்!  
சேரஞ் சோழம் பாண்டிய மென்னும்  
65 மூவகைச் செய்யுள் முறைநெறி கொண்டு

காவினே யாடுங் கருங்குயி லனைய  
தேனினு மினிய செஞ்சொற் கவிதை  
நாலும் பாடி நானிலத் தறிஞர்

63. அகடித கடனம்—நூலிற்குக் கூறிய பத்துக் குற்றங்களையும்  
யாப்பின்கண் வரப்படுத்திக் குற்றம் தோற்றுவித்து; பின்பு  
குற்றத்தை நீக்கிக் கொள்ளச் செய்வது அகடித கடனமாம். இதற்கு  
அகடன கடனம் என்றும் பெயர். மாணிக்கவாசகத் தம்பிரான்  
செய்த குவலயானந்தம் சித்திரவியலில் இதன் விரிவு காண்க.

64. சேரநெறி—எளிதான செஞ்சொல்லும் புணர்ச்சியும் தொகையும்  
அமையப் பாடுவது.

“சேர நெறியினைச் செப்புங் காலை  
புணர்ச்சி வன்மை சொல்வன்மை நெடுந்தொகை  
எனுமிவை மூன்றின் இளமை யுடையதாம்”

சோழநெறி—விளக்கமும் ஒளியும் பொருந்திய சொல்லையும் புணர்ச்சி  
யையும் தொகையையும் கொண்டு விளங்குவது.

“சோழ நெறியினைச் சொல்லுங் காலை  
விளக்கமு மொளியு மேவிய தாகும்.”

பாண்டியநெறி—முற்கூறிய இரண்டு நெறிகளும் அமையப்பாடுவது.

“பாண்டிய நெறியினைப் பகருங் காலை  
முன்னவை யிரண்டின் தன்மைய தாகும்.”

— அணியியல் விளக்கம் செய்யுட் படலம் 22, 23, 24.

68. கவிதை நான்கு—ஆசு, மதுரம், சித்திரம், வித்தாரம்.

செய்யு ளின்பம் செவிவழிப் பருசி  
70 மகிழ்வுறக் கூறும் வாழ்வுசால் கவிஞ்!

அகப்பாப் புறப்பா வாமிரு பாவில்  
புறப்பா வதனிற் பொலிவுற விளங்கும்  
கடவு ளமரர் கனம்பெறு மக்க  
ளாகிய தலைவர்க் கமைந்துள சிறந்த  
75 ஒளியு மாற்றலு மோம்பா வீகையும்

அளியு மென்றிவை யாய்ந்துறப் பாடும்  
பாடாண் டிணையிற் பாவல் லோயே!  
நில்லா வுலகில் நிலைபெறும் புகழ்செய்  
மும்மணிக் கோவையும் நான்மணி மாலையும்

69. செய்யுளின்பம்—செய்யுட்களில் வரும் சொற்சுவை பொருட்சுவைகளால் வரும்பின்பம். வழிமோனை முதலாயின வரத் தொடுப்பது சொற்சுவை. அறம் பொருள் இன்பம் வீடென்னும் பொருள் காரணமாக, மதுகரங்கட்கு மது காரணமாக வரும் மகிழ்ச்சி போலக் கேட்போர்க்கு வரும் இன்பம் பொருளின்பமாம்.

சுவையாவது சிருங்கார முதலாகவுடைய நாடகச் சுவையொன்பது மாமென்பர் வீரசோழிய வுரையாசிரியர்.

“அச்சுவை யுவகை நகையே யழகை  
வெகுளி பெருமித மச்ச மிளிவரல்  
மருட்கை நடுநிலை யெனவொன் பதாகும்.”

— அணியியல் விளக்கம்—சுவைப் படலம் 2.

71. அகப்பா—இன்பத்தைப் பொருளாகக் கொண்டு பாடும் பாடல்கள்  
புறப்பா—அறத்தையும் பொருளையும் பற்றிப் பாடும் பாடல்கள்.

77. பாடாண்டிணை—பாடுதற்குரிய ஆண்மகனது ஒழுகலாறு.

79. மும்மணிக் கோவை—நேரிசையாசிரியப்பாவும் நேரிசை வெண்பா  
வும் கட்டளைக் கவித்துறையும் முறையாக முப்பதுபெற வடுக்கி  
அந்தாதித் தொடையாற் பாடுவது மும்மணிக் கோவையாம்.

“தோன்றிய அகவல் வெள்ளை கவித்துறை  
மூன்றும் வருவது மும்மணிக் கோவை”

— பன்னிரு பாட்டியல் 108.



80 மங்கல முதலா மருவிய பொருத்தமும்

எழுத்தசை முதலாம் யாப்புறு விதியும்  
சொற்பொரு ளணியுந் துலங்குற வளமாய்  
இம்மெனு முன்னே இயற்றிடுந் திறலோய்!  
பூவு மணமும் பொருந்துறல் போல

85 வியல்புறு மிலக்கண விலக்கிய மென்னுங்

நான்மணி மாலை—வெண்பாவும் கட்டளைக் கலித்துறையும் விருத்த  
மும் ஆசிரியப்பாவும் முறையாகப் பொருந்த அந்தாதித் தொடை  
யால் நாற்பது செய்யுட் பாடுவது நான்மணி மாலையாம்.

“ வெண்பாக் கலித்துறை விருத்த மகவல்  
பின்பேசு மந்தாதியின் நாற்பது பெற்றினே  
நான்மணிமாலை யாமென நவில்வர் ”

- இலக்கண விளக்கப் பாட்டியல் 61.

80. மங்கல முதலாகிய பத்துப் பொருத்தங்கள்.

“ பகர்செய்யுள் மங்கலச்சொல் லெழுத்துத் தானம்  
பாலுண்டி வருணநாட் கதியே யென்றப்  
புகரில்கண மெனப்பத்தும் பிறங்கு கேள்விப்  
புலவர் புகழ்முன் மொழிக்குப் புகல்வர் ”

- சிதம்பரப் பாட்டியல் 6.

81. யாப்புறு விதி—எழுத்து, அசை, சீர், தகை, அடி, தொடை, பா,  
பாவினம் என்ற எட்டுமாம்.

82. சொற் பொருளணி—சொல்லணி பொருளணிகள். யமகம், திரிபு,  
பிராசம் முதலாகச் சொல் பற்றி வருவன சொல்லணிகளாம்.  
உவமையணி முதலாகப் பொருள்பற்றி வரும் அணிகள் பொருளணி  
களாம்.

85. இலக்கணம்—கருத்து; இலக்கியம்—அதனை விவரிக்கும் நெறி.

“ இலக்கணம் கருத்தே இலக்கிய மதனெறி ” - என்பது குவலயா  
னந்தம். இவ்விரண்டும் பூவும் மணமும் போலத் தம்முள் இயைபு  
டையன. இலக்கு + இயம் = இலக்கியம் - மனத்திற்குறித்த பொருளைப்  
புலப்படுத்தும் சொற்கள். இலக்கு + அணம் = இலக்கணம் - இலக்  
கியத்தைத் தழுவி நிற்பது என்பது சொற்பொருள்.

“ பூவினுள் வாசம் பொருந்துதல் போல  
இலக்கண விலக்கிய மியைபுடைத் தாகும் ”

- சிற்றகத்தியம்.

கலைக்கடல் கடந்துங் கலிக்கடல் கடக்கும்  
வகையறி யாது மயங்கினை யந்தோ!

புலவர் வறுமை.

90 மான முதலா மருவிய பத்தும்  
பறந்திடச் செய்யும் பசிப்பிணி யதனால்  
ஒட்டிய வயிற்றொ டுறுவிலா வென்பு

இருமருங் கினிலு மெழுந்துநிற் றலினால்  
வங்கினைப் பற்றும் வல்லுடும் பதனை  
யுரித்துவிட் டாற்போ லுடம்பினை யாயினை  
95 கந்தை யுடையுங் கைதனிற் கிழிந்த  
புத்தகக் காட்சியும் பொலிதர வந்தனை.

முத்தமிழ் சொரிதலின் மும்மத யானை  
போன்ற புலவ! பூனைபோ லாயினை.  
வெயில்படக் கிடந்த மென்மல ரதுபோல்  
வாடினை மேனி வருந்தினை யந்தோ!  
100 புலவர்தம் வறுமை பொல்லா தன்றோ?

86. கலைக் கடல்—கல்வியாகிய கடல்.

“கல்வி யென்னும் பல்கடற் பிழைத்து” – திருவாசகம்.

கலிக் கடல்—வறுமையாகிய கடல். கலி—வறுமைத் துன்பம்.

88. மானம் முதலா மருவிய பத்து :

“மானம் குலம்கல்வி வன்மை யறிவுடைமை  
தானம் தவம்முயற்சி தாளான்மை—தேனின்  
கசிவந்த சொல்லியர்மேற் காழுறுதல் பத்தும்  
பசிவந் திடப்பறந்து போம்” – ஓளவையார்.

96. முத்தமிழ்—இயல், இசை, நாடகம். மும்மதம்—கன்னமதம்,  
கபோலமதம், பீஜமதம்.

“மோனை முத்தமிழ் மும்மத முஞ்சொரி  
யானை முன்வந் தெதிர்த்தவ னாரடா?” – தனிப்பாடல்.

காற்று மழையுங் கடுங்கதிர் வெயிலும்  
ஒன்றுபி னென்ற யறுதுயர் செய்யும்  
ஓட்டை மிகுந்த வோலையில் லத்தில்  
வறுமைப் பேய்கொள வருத்தமுந் றயர்ந்து  
105 தலைக்கிடு மெண்ணெய் தான்கா னாமல்

மஞ்சள் பூசாது மதிமுக நுதலிற்  
றிலக மிடாமல் திகமுற முன்பு  
கட்டுநூற் கழுத்துங் கந்தைசூழ் இடையும்  
உணவு காணாம லொட்டிய வயிறும்  
110 துயர்கூர் முகமுந் தோன்று மனைவியும்,

“அம்மா! பசிகா தடைக்குதென் செய்கேம்  
உப்புநீர்க் கஞ்சி யொருவாய் தாராய்”  
என்றழு தேங்கு மிளமைகூர் சிறுரும்;  
உறுதுயர் கண்டே யுளமிகக் கலங்கிச்  
115 செய்வ தொன்றுந் தேர்ந்தறி யாமல்

அவர்வயிற் றுணவும் அரைதனி லுடையும்  
முகத்திற் பொலிவும் முன்னுறப் பெற்று  
வாழ்வுறக் காண மனத்தினி லெண்ணி  
அன்னவர் தம்மை யரிதினிற் பிரிந்து  
120 காடை காகங் கட்டிடக் கண்டும்

பரிசில் வேண்டிச் செல்வரை நாடியது கூறல் :-

செல்வரை மனதிற் றெய்வமென் றெண்ணிக்  
கல்முள் நிறைந்த கானக மதனில்  
ஆமாத் திரியு மதர்வழி கடந்தும்  
வேழந் திரியும் வியன்மலை தாண்டியும்  
125 ஆழ மிகுந்த வாற்றினை நீந்தியும்

120. காடைகாகம் கட்டுதல்—பறவைச் சகுனம் தடை செய்தல்.

“புள்ளிடை தட்ப” - புறம்.

123. ஆமா—காட்டுப்பசு. அதர்வழி—ஒருபொருட் பன்மொழி.

124. வேழம்—யானை.

தேனினே நாடித் திசைதொறும் பறந்து  
மலரினேத் தேடும் வண்டெனத் திரிந்து  
முன்செய் வினையால் முழுப்பொருள் படைத்த  
செல்வ ரில்லந் தெரிவுறக் கண்டவர்

130 தலைக்கடை கால்கள் தளர்வுற நின்று

கன்ன லைங்களைகள் கரங்களிற் றிகழ  
மன்மதன் போர்க்கு மகிழ்வுற வேறுந்  
தென்றலந் தேருஞ் சிறுமதிக் குழவியும்  
வெளிப்படக் கண்டு விரகநோய் கொண்டு

135 கொச்சி மஞ்சளும் குடமலைச் சாந்தும்

வசிய மருந்தும் மணமுறப் பூசி  
கொங்கையு மாதையும் குலங்குற நடந்து  
நாடக நடித்தும் நல்லிசை பயின்றும்  
கண்வலை வீசியும் காளையர் தமது

140 உளங்கவர்ந் தவர்த முறுபொருட் குவியலிற்

காணியு மின்றிக் கறந்துறும் வாழ்க்கைப்  
பாசிழை யல்குற் பரத்தை யரில்லம்  
அவசமுற் றோடி யடைக்கல மென்றும்  
உம்மை யல்லா லுயிரிலை யென்றும்

145 செம்பொனும் மணியும் சீர்பெறக் கொடுத்து

130. தலைக்கடை—தலைவாயில்.

131. கன்னல்—கரும்புவில். மன்மதனுடைய ஐந்து விற்களில் ஒன்று.

“தேங்கன்னல் கழுகு செழித்தநல் வாகை  
பூங்கொம்பு தாமரை போற்றுவில் ஐந்தே”

ஐங்களை—ஐந்து புட்ப பாணங்கள்

“முல்லை அசோகு மாந்தளிர் தாமரை  
அல்வி நீலம் ஐங்களை ஆகும்” — மன்மதாலங்காரம்.

141. காணி—அளவுப் பெயர். முந்திரி, காணி என்பன அளவுப் பெயர்கள். முந்திரி மிகச் சிறிய அளவுக்கும், காணி அதனினுஞ் சிறிது மேற்பட்ட அளவிற்கும் பெயராகும். முந்திரி: ஒன்றை முந்தாற்று இருபது பாகமாக்கியதில் ஒரு பாகம். முந்திரி நான்கு கொட்டது ஒரு காணி. “முந்திரி மேற் காணி” — நாலடியார். கறத்தல்—வாங்கிக் கொள்ளுதல்.



- மற்றவர்ப் புகழ்ந்து மகிழ்வுறச் செய்து  
மழைதிகழ் மாட மஞ்சகத் தணைமேல்  
அன்னவர் மார்பி னகலிடம் பெற்று  
மலர்வா யமுத மகிழ்வுட னுண்டு  
150 காம விற்பங் களிப்புறத் துய்க்கும்
- செல்வருன் வருகை தெரிதலின் பொருட்டுக்  
கடவுள் வணக்கமும் கலைக்குரு வணக்கமும்  
உன்பெரும் புகழு முவமையில் தலைவன்  
தன்பெரும் புகழுஞ் சாருமா சிரியச்  
155 சீர்மிகு விருத்தச் சீட்டுக் கவியோர்
- ஆளின் மூல மன்புற வனுப்பிச்  
செல்வர்தஞ் சமயந் தெரிவுறக் கண்டு  
அவர்பெருஞ் செல்வ மனைத்து முனக்கே  
வந்தது போல மகிழ்ச்சியீக் கூர்ந்து  
160 நாலூற் றெழுந்த நனிசுவை மிகுந்த
- தேனூற் றெழுந்த செழுந்தமிழ்க் கவிதை  
வானூற் றெழுந்த மழையெனப் பொழிந்து  
நின்று வள்ளலை நேருறக் கண்டதால்  
நன்றுசெய் புண்ணியம் நான்மிக வுடையேன்  
165 இன்றிது வேளை யிடர்செயும் வறுமைப்
- பொல்லா விடத்தைப் போக்குற நின்றன்  
அமுதமாங் கொடையை யளியுட னாடிப்  
பெறுதற்கு வந்தேன் பெருந்தமிழ்ப் புலவன்  
பொன்மனம் வைத்தெனைப் போற்றுக வெனநீ  
170 முற்றுஞ் சொல்லி முடியா முன்பே
- புலவர்க் கீந்து புகழ்மிகப் பெறலே  
நில்லா வுலகி னிலையென வறியாப்  
பொல்லாச் செல்வர் புற்றினில் நாகம்  
என்னச் சீறி யியைபிலா மொழியில்  
175 “நூல்பல வுணர்ந்த நுண்மதிப் புலவீர்!

வேளை தெரியும் விவேகமொன் றில்லீர்.  
விளைபொரு ளுள்ள வேளையை யறிந்து  
மற்றோர் வேளை வரு''கெனக் கூறி  
நில்லா தேகி நெடுங்கத வடைக்கப்  
180 போன வுயிரும் பொலிவழி யுடலுமாய்

நின்றுலை நீரி னெஞ்சகங் கொதிப்ப  
ஊழினை யெண்ணி யுறுமெய்க் குறளில்  
இரக்க விரக்கத் தக்கார்க் காணின்  
என்றுவள் ளுவனா ரியம்புரை யறிந்தபின்  
185 வழிவழி யாக வண்டமிழ் புரக்குங்

கொடைமிகு செல்வக் கொழுங்குடிப் பிறந்து  
ஈகென வருந்தி யியம்பா முன்பே  
குறிப்பறிந் துதவுங் கொள்கையின் மிகுந்த  
வள்ளலை நாடி வழிகுழி யாகக்  
190 காற்றினில் விரைந்து கடுநடை கொண்டு

பழுமர மதுதேர் பறவையிற் போல  
வந்தனை நொந்து வழிதனி லன்ப!  
நல்லோர் வறுமையில் நலிவுற வென்றும்  
பொல்லார் செல்வம் பொருந்துதல் முறையோ?  
195 இருவே றுலகத் தியல்போ கொடிது.

நல்லோர் வறுமையும் நலந்தரும் என்னல்.

பொதிய மலையிற் புண்ணிய முனிவன்  
அகத்தியன் வளர்த்த வருந்தமி ழிந்த  
மண்டிணி யுலகில் வளமிகத் தந்து  
ஓங்குவாழ் வளிக்கு முளங்கவ லாதே.  
200 புலக்குடிப் பிறந்து புகழ்பெறு முன்றோர்

வறுமையின் மெலிந்து வாட்டமுற் றவரே.  
தூக்கமு மின்றிச் சுட்டிடுங் கொடிய  
போக்கறும் வறுமைப் புலவர்க ளுலகில்  
நிலைதளர்ந் தேகி நீணிதி மிகுந்த  
205 ஈயாச் செல்வ ரிடந்தொறு மிரந்து

ஓயாத் துயர முற்றது கண்டே  
இரந்துயிர் வாழ வியற்றிய தலைவன்  
பரந்து கெடுகெனப் பழமறைக் குறளில்  
தெய்வப் புலவன் சீறின னன்றியும்  
210 நல்லோர் வறுமை நலிவுறக் கண்டும்

அல்லோர் பக்க மணுகினை யாகலின்  
புறவிதழேபோற் பூவுறு மகளே  
நிலத்து நீராய் நீவிளி கென்று  
செல்வத் திருமேற் சீற்றமிக் கொண்டு  
215 நாலடி நன்னூல் நவின்றது மன்றோ?

செல்வமும் வறுமையுஞ் சேர்தற் கேதுவை  
எல்லா வகையிலு மெண்ணிய முன்றோர்  
முன்செய் வினையென முடிவு கண்டனரே.  
செய்தீ வினையாற் சேர்வுறும் வறுமை  
220 தீர வேண்டிற் றெய்வதம் பராவுந்

திருவருள் நெறியிற் சென்றிட வேண்டும்.  
என்று தெளிந்தீங் கிசைத்தன ரன்றியும்  
அந்நெறி சென்றே யரும்பயன் கொண்டார்.  
ஆதலி னீயும் அந்நெறிச் சென்று  
225 ஓதநீ ருலகி லுயர்பயன் கொள்வாய்.

வறுமை யுலகில் மலிதுயர் செயினும்  
இரவு பகலி னினிமைகாட் டுதல்போல்  
வறுமை செல்வ மகத்துவ முணர்த்தும்  
வறுமை யிறைவனை மறவா தென்றும்  
230 உறுதி நினைவை யுற்றிடச் செய்யும்

207. “இரந்து முயிர்வாழ்தல் வேண்டின் பரந்து  
கெடுக வுலகியற் றியான்” — குறள்.

212. புறவிதழ்—மணமற்ற விதழ். பூவுறு மகள்—இலக்குமி.

213. நீறு—சாம்பல். விளிக—அழிக; எளிக.

“நாருத் தகடேபோ னன்மலர்மேற் பொற்பவாய்  
நீராய் நிலத்து விளியரோ—வேறாய்  
புன்மக்கள் பக்கம் புகுவாய்நீ பொன்போலு  
நன்மக்கள் பக்கம் துறந்து” — நாலடி 266.

ஆகலின் வறுமை யகலா தென்றும்  
வேண்டு மென்று விரும்பின ருளரே  
அன்னவர் வேண்டு மதனை யணியில்  
வேண்ட லணியென விதித்தனர் புலவர்  
235 வறியோர் சிலர்மிடி வருதுயர் நலிந்தும்

நெறியி னின்றும் நீங்கல ராகிச்  
செல்வர்க் கரிய செழும்புகழ் கொண்டார்  
வறுமையும் வாழ்வும் மன்னுத லின்றிச்  
சென்றுபற் றுறுவோர் சிந்தையி னளவாய்த்  
240 துயரு மகிழ்வுந் தோன்றுறச் செய்து

நில்லா தேகு நீர்மைய வாகலின்  
அறிஞ ரவற்றை யணுவு மெண்ணுமற்  
செந்நெறி யதனிற் றிறமுறச் சென்று  
கருதிய முடித்துக் கனமிகப் பெறுவர்.  
245 திருவருட் புலமைச் செல்வர்க ளென்னும்

அருண கிரியு மபிராமி பட்டரும்  
வறுமையாம் பாவி வலிந்து வருத்தத்  
தெய்வ நெறியே சென்னெ றியாக  
வறுமை கடந்து வாழ்ந்தன ரன்றோ?  
250 நெருப்பிற் சுடச்சுட நீளொளி கொள்ளும்

அரும்பொ னென்ன வடர்தரு மிடிநோய்  
வருத்த வருத்த மலர்தரு ஞானம்  
திருந்துற முதிர்ந்த சீலரு முளரே  
பாவியர் வறுமை பற்றுவர் பற்றின்  
255 தீநெறிச் சென்று தீமையி லழிவர்

புண்ணியர் வறுமை பொருந்தார் பொருந்தின்  
நன்னெறிச் சென்று நலமிகப் பெறுவர்  
வறுமையில் வாழ்ந்தும் மாண்புறு நெறியிற்  
சென்றிவ் வுலகிற் சிறந்தனர் பலரே.  
260 உறுதுயர் வறுமை யுன்றனைத் துரத்திப்



- பெரும்பயன் பலவும் பெற்றிடச் செய்யும்  
சமய மிதுநீ தகுபயன் கொள்வாய்.  
முன்செய்தீ வினையின் முழுத்துயர் நீங்கப்  
பின்செய்மா தவத்தின் பெரும்பய னனைத்தும்  
265 உறுநற் கால முனக்கின் ருகலின்

இற்றைநா ளென்ற னெதிருற வந்தாய்.

சென்னிமலையின் சிறப்புறு மகிமை.

- முழுதுணர் புலவ! முன்னையூழ் வலியால்  
வறுமை யெனைமுன் வந்தடர்த் திடலும்  
270 உறுமெய்ப் பிணியு முற்றிட வவற்றால்  
பசியும் வலியும் படுத்துயர் செய்ய

- அத்துய ரிரண்டு மகற்றிட வேண்டிச்  
செல்வர் மனைகள் தேடிநின் றிரந்தும்  
மருத்துவர் பலரின் மனைமருந் துண்டும்  
அன்னவை யிரண்டு மகன்றில வாகிக்  
275 காற்றுந் தீயுங் கலந்தது போலப்

- பின்னுமென் மேலும் பெருகுற வளர்ந்து  
தள்ளாத் துயர்பல தாஞ்செயுங் காலைச்  
செய்வ தொன்றுந் தேர்ந்தறி கிலனாய்ச்  
கொடிது கொடிது வறுமை கொடிது  
280 அதனினுங் கொடிது இளமையில் வறுமை

- அதனினுங் கொடிது ஆற்றொணாக் கொடுநோய்  
என்றுநம் மவ்வை யியம்பிய பாடல்  
உண்மையை யுணர்ந்து ஒருநா ளிரவில்  
விதியினை நினைந்து விழிமூ டாமல்  
285 படுத்துயர் நொந்து படுத்திருந் தேற்குத்

தீராத் தீவினை சேர்ந்துடல் பற்றிக்  
கழுவா யொன்றினு நழுகா தாகிப்  
பேரா மிடிநோய் பிணிப்புறுங் காலை

287. கழுவாய்—பரிகாரம். நழுகாதாகி—நீங்காமல்.

288. மிடிநோய்—வறுமையும் பிணியும்.

290 தன்னுயி ரிடும்பை தாங்கா தாயின்  
கங்கை யமுனை நருமதை சரஸ்வதி

பொங்கு காவிரி புகழ்பெருங் குமரி  
ஒன்றினீர் மூழ்கி யுயிர்துறந் திடுதல்  
தக்க தென்று தகுநெறி கூறுஞ்  
சிவபுரா ணப்பொருள் தேர்ந்துரை செய்த  
295 புலவரென் னிளமையிற் புகலுரை யென்றன்

நினைவிற் றேன்ற நெஞ்சக மகிழ்ந்து  
அந்நெறி நன்னெறி யாமெனத் துணிந்து  
சீல மறிந்தருள் தெய்வமே போலக்  
கால மறிந்துயிர் களியுறப் பெருகும்  
300 பூவிரி சோலைக் காவிரித் தாயை

மனதினி லெண்ணி வடதிசை நோக்கிச்  
சென்றேன் வழியிற் சேணகல் வானின்  
கொண்டல் படியுங் குவடுகள் விளங்கத்  
தண்டலை சூழ்ந்து தலைநிமிர்ந் தோங்க  
305 வண்டினம் பாட மயில்நட மாடத்

தென்றல்வந் துலவத் தெய்வநா தங்கள்  
ஓமென வொலிக்க வோங்குயர் வேங்கை  
பொன்பூச் சொரியும் பொலிவொடு விளங்கப்  
பறவையும் விலங்கும் பரந்தொலி செய்யச்  
310 சாந்தமு மகிலுந் தண்மணங் கமழத்

தெய்வ மணஞ்சார் திசையெலாம் விளங்க  
மஞ்சடை கிடக்கு மலையிருஞ் சாரந்  
குன்றக் குறவர் கொடிச்சியர் தம்முடன்  
மலையிருஞ் சுனையில் மகிழ்ந்துநீ ராடி  
315 மலையிசைச் செவ்வேள் மலரடி வாழ்த்தித்

302. சேண்—உயரம்; நீளம். அகல்—அகன்ற

303. கொண்டல்—மேகம் குவடுகள்—சிகரங்கள்.

304. தண்டலை—சோலை.

312. மஞ்ச—மேகம். அடைகிடக்கும்—நீங்காதிருக்கின்ற.

313. கொடிச்சியர்—குறிஞ்சி நிலப் பெண்கள்; குறமகளிர்.

- தேன்குட மெடுத்துச் சென்றிடுங் காட்சியும்  
செந்தீக் காந்தட் செம்மலர் மாடையுங்  
காவி யுடையுங் கரந்திகழ் வேலுந்  
திகழ மலைவாழ் சேந்தனைப் பாடி  
320 யச்சமுண் டாக வாடிமுக் கால
- நிகழ்ச்சிக ளனைத்து நிசமுறக் கூறி  
யருளா டியர்செலு மற்புதக் காட்சியும்  
வயிற்றிடைக் குட்டி வலிவுறப் பற்றச்  
செம்முக மந்தி செழுமர மேறித்  
325 தாண்டிக் குதித்துத் தான்செலுங் காட்சியும்
- வழிச்செல் லடியவர் வளர்கரத் துள்ள  
தெங்கங் காயைத் திடுக்குறப் பிடுங்கிக்  
குடந்தலைக் கொண்ட கூன்கிழ வன்போற்  
றலையிற் கடுவன் றுன்கமந் தேகுங்  
330 காட்சியு மலிந்து கலையுணர் பெரியோ
- ருள்ளம் போல வுயர்வுறு மலையைக்  
கண்டேன் றலையிற் கரங்கள் குவிந்தன.  
காந்த மிரும்பைக் கவர்ந்தது போலவும்  
சிறற்றிலை நெருஞ்சிச் சிறுபொன் மலரைக்  
335 கதிரோன் றன்முகங் கவருதல் போலவும்
- என்னுளங் கவர்ந்த வெழின்மலைக் காட்சியிற்  
றலையுறு பாரந் தானகன் றுற்போல்  
உறுபசித் துயரு மோவிலாப் பிணியும்  
சிறிது சிறிதாய்த் தீர்ந்தன கானேன்  
340 அன்பு மின்பு மகந்தனில் பெருகு

322. அருளாடிகள்—முருகக் கடவுளின் அருளால் முக்கால நிகழ்ச்சி களையும் கூறுவோர். சென்னிமலையில் அருளாடிகள் தொண்ணூற் றிரண்டு தலைமுறையினர் என்பர். அவருள் செங்கத்துறைத் தம்பிரான் என்பவரும், வேட்டுவபாடையம் வேளாளத் தம்பிரான் என்பவரும் மிகுந்த திருப்பணி செய்து பிரசித்தமானவர்கள்.

324. மந்தி—பெண்குரங்கு. 325. கடுவன்—ஆண்குரங்கு.

- மற்புதங் கண்டே னாங்குறும் பெரியரை  
இம்மலைப் பெயரு மிதன்மகி மையுநீர்  
தெரிதர வெனக்குச் செப்புதல் வேண்டும்  
என்றியான் வேண்ட வியைபுறும் பெரியர்
- 345 இக்குன் றத்தின் எழில்மிகு முகட்டில்
- பச்சை மயிலிற் பரஞ்சுடர் முருகன்  
உதய காலத் தொளிரிளம் பரிதி  
பசுங்கடல் விளங்கும் பான்மை போல  
விரும்பிவீற் றிருந்து வேண்டுநர் தமக்கு
- 350 வேண்டுவ வேண்டுவ வேண்டியாங் கருளும்
- சென்னி மலையிது சேர்வுறும் வடசார்  
சரவண தீர்த்தஞ் சார்ந்து நீராடி  
யன்பர் மனம்போ லமைவுறும் படிகள்  
ஒவ்வொன் றுய்க்கடந் துயர்மலை யேறி
- 355 அறுமுகங் கரந்த வொருதிரு முகமும்
- கடம்பணி மார்புங் கரந்தனிற் றண்டுந்  
திகழவீற் றிருக்குந் திருமலைக் கந்தன்  
குஞ்சித நிலைத்த குளிர்மலர்ப் பதங்கள்  
கண்ணிணை குளிரக் காண்பவ ருலகில்
- 360 வறுமை தீர்வர் வளமுற வாழ்வர்

355. கரந்த—மறைத்த.

357. ஒரு முகமும் இரண்டு கண்ணும் இரண்டு கரமும் தலையிற் சிகையும் மார்பிற் பூணூலும், இடுப்பில் முஞ்சிப் புல்லாலான அரைநாணும் கோவணவுடையும் வலக்கையில் தண்டமும் இடக்கையில் வச்சிரமும் செந்நிறமும் தாமரை மலர்மேல் வலக்காலும் சிறிது வளைந்த இடக்காலும் (குஞ்சிதபாதம்) நின்ற திருக்கோலமுடைய வராயுள்ள முருகக் கடவுளைப் பிரமசாரி என்று ஸ்ரீ தத்வநிதி கூறும்.

ஒரு முகமும் இரண்டு கரமும் வலக்கரத்தில் தண்டமும் இடுப்பில் இடது கரமும் கோவணவுடையும் செந்தாமரை போன்ற நிறமும் நின்ற கோலமுமுடையராய்க் காட்சியருளுபவர் ஸ்கந்தர் என்று ஸ்ரீ தத்வநிதி கூறுகின்றது.

“ ஏகானனம் த்விபாகும்சா  
த்விநேத்ரம்ச த்விர்ணகம்  
வாமஹஸ்தே குக்குடம்சா  
சக்திம் திருத்வாசதஷ்டிணை  
கிம்சித் கும்சிதபதம்  
குமாரம் மோதருணம் ”

— ஸ்ரீ தத்வநிதி.



வேதனை மிகுந்த வியாதிகள் தீர்வர்  
கலைஞர் னங்கள் கைவரப் பெறுவர்  
நீண்ட வாழ்நாள் நிலையுறப் பெறுவர்  
இம்மையு மறுமையு மிரும்பய னளிக்கும்  
365 நன்மகப் பெறுவர் நாற்பொருள் பெறுவர்

என்று மலைநல மியம்பின ரதனால்  
ஓங்குயர் மலையி னுச்சியின் மீமிசைப்  
பருவமே கம்பெய் பஃறுளி திரண்டு  
370 மணியும் பொன்னும் மலர்களும் வாரிப்  
பெருமலை யாரம் பிறங்கிய தென்ன

வீங்குநீ ரருவி வீழ்வுறுந் தாழ்வரைப்  
பரமா னந்தப் பழங்கடல் போன்ற  
சீதப் புனலிற் செழுமலர் நிறைந்த  
375 சரவணப் பொய்கை சார்ந்துநீ ராடி  
மலைமிசை யேற மனமிக விரும்பி

முத்திசோ பான முறைமையிற் நிகழுஞ்  
சித்திரப் படிகள் சென்றுசென் றேறிச்  
சந்தனஞ் செண்பகந் தருநிழற் புன்னை  
380 சிந்துரம் வில்வஞ் செச்சை வேங்கை  
வானுற வளர்ந்து வான்முகில் குழத்

தேனடை கிடக்குஞ் செழும்பொழில் நடுவண்  
குளிர்மதி தவழுங் கோபுரம் விளங்குஞ்  
செம்பொற் கோயி நிகழ்மணித் தவிசி  
385 லுள்ளுதோ றுள்ளுதோ றுளங்களி கொள்ளக்  
காண்டொறுங் காண்டொறுங் கண்களி கொள்ள

ஒளிப்பிழம் பாகு முதயஞா யிற்றின்  
மலைமிசை யெழுமுழு மாமதி யதனின்  
அழகெலாந் திரண்டோ ரற்புதம் பெருக்கும்  
390 மணங்கமழ் தெய்வத் திளநலம் பொலிய  
உலகுயிர்த் தொகுதி யுய்ந்திடற் பொருட்டா

யருளுருக் கொண்ட வண்ணல் செவ்வேளின்  
சேயொளி மேனியுஞ் செஞ்சடர்க் காந்தள்  
பொலிதரு சென்னியும் புதுநில வெறிக்கும்

395 முழுமதி முகமும் முழுமதி யுதயத்  
தலர்ந்தசெங் குமுத மணையகண் களுஞ்சீர்

400 பொலிந்தசெவ் வாயும் புன்முறு வலும்பொற்  
குன்றிரண் டனைய குவிதடந் தோள்களும்  
அண்ட வாணர்த மருந்துயர் மாற்றும்  
தண்டுறு கரமுந் தனியிடை சார்த்திய  
இலங்கெழிற் கரமு மேர்திகழ் மலயச்

405 சந்தன மணக்குந் தடவரை மார்பும்  
மார்பில் விளங்கும் மழைநெடுங் கானிற்  
காரின் மலர்ந்த கடம்பணி மாலையும்  
அரத்தம் பூப்போ லழகுற விளங்கும்  
செந்நிற வாடை திகழ்தரு மிடையும்

410 பொய்வழி புகாத மெய்வழித் தொண்ட  
ருய்வுறப் போற்று மொலிகடற் பூத்த  
பவள நிறமார் பதமலர்த் துணையும்  
என்று மிலதோ ரின்பங் கிளர்வர  
நின்ற கோலம் நேர்படக் கண்டேன்.

415 வேலும் மயிலும் விரிசிறைச் சேவலும்  
வேழமு முன்பில் விளங்குதல் கண்டேன்  
கண்டு விரைவிற் கரஞ்சிரங் குவிய  
நின்று தொழுது நிலமுற வீழ்ந்து  
எண்வகை யுறுப்பு மிருநிலந் தோயப்

420 பன்முறை வணங்கிப் பார்தனை மறந்து  
நின்ற நிலையில் நேர்பட வெழுந்து  
தண்டொரு கரத்திற் றுங்கிவீற் றிருக்கும்  
சென்னிமா மலைவாழ் செம்பொருள் முருகா!  
அடியவர் துயரம் அகற்றிடுந் தீரா!

395. செங்குமுதம்—செவ்வாம்பல் மலர்.

404. அரத்தம்பூ—செம்பரத்தம்பூ.

415. எண்வகையுறுப்பு—இரண்டு கால், இரண்டு கை, முகம், மார்பு, இரண்டு காது.

கடிமண மாலைக் கடம்பணி மார்பா!  
மணிமயிற் குமரா! மலைகொழு வள்ளிக்  
கொடிபடர் கொம்பே! குஞ்சரப் பிடிதோய்  
வளர்புய மலையோய்! வளர்பிறை யணிந்த  
425 செஞ்சடைப் பெருமான் திருநுதல் விழியில்

வெளிப்பட் டும்பர் விண்ணகம் புரந்தோய்!  
அஞ்சிடா வணமெனை யாட்கொள வேண்டும்  
தனக்கு நிகராய்த் தானே விளங்கும்  
நின்பதி னுறு நிகரிலாப் பேர்கள்  
430 அனைத்து மென்று மன்புறச் சொல்லி

422. மணிமயில்—நீலநிறமான மயில். அழகாகிய மயில்.

423. குஞ்சரப்பிடி—தெய்வயானையம்மையார்.

426. உம்பர்—தேவர்கள். புரந்தோய்—பாதுகாத்தவனே.

429. பதினாறுபேர்கள்—மூருகக் கடவுளின் பதினாறுவடிவங்களுக்குரிய பதினாறு பெயர்கள். அவையாவன :- 1. சக்திதரன், 2. கந்தன் 3. ஆறுமுகத் தேவசேனாபதி, 4. சுப்பிரமணியன், 5. கஜவாகனன், 6. சரவணபவன், 7. கார்த்திகேயன், 8. குமாரன், 9. சண்முகன் 10. தாரகாரி, 11. சேனாபதி, 12. பிரமசாத்தன், 13. வள்ளி கல்யாணசுந்தரர், 14. பாலஸ்வாமி, 15. கிரவுஞ்சபேதனர், 16. சிகிவாகனர். இவை குமார தந்திரத்தில் கூறப்பட்டுள்ளவை.

ஸ்ரீ சுப்பிரமணிய ஷோடசநாம ஸ்தோத்திரம்.

- |                            |                          |
|----------------------------|--------------------------|
| 1. ஓம் ஞானசத்தியாத்மநே நம: | 9. ஓம் ஷண்முகாய நம:      |
| 2. ,, ஸ்கந்தாய நம:         | 10. ,, தாரகாரயே நம:      |
| 3. ,, அக்நீகர்ப்பாய நம:    | 11. ,, ஸேநாந்யே நம:      |
| 4. ,, பாருலேயாய நம:        | 12. ,, குகாய நம:         |
| 5. ,, காங்கேயாய நம:        | 13. ,, ப்ரஹ்மசாரிணே நம:  |
| 6. ,, சரவணோத்பவாய நம:      | 14. ,, சிவதேஜஸே நம:      |
| 7. ,, கார்த்திகேயாய நம:    | 15. ,, க்ரௌஞ்சதாரிணே நம: |
| 8. ,, குமாராய நம:          | 16. ,, சிகிவாஹநாய நம:    |

குறிப்பு :- இந்தப் பதினாறு மந்திரங்களையும் நாடோறும் மூன்று காலமும் பாராயணம் பண்ணுபவர்களுக்கு நல்ல வாக்கு வன்மையும் ப்ரஹ்மதேஜஸும் விவாகமும் ஞானமும் கல்வியும் செல்வமும் இஷ்ட சித்தியும் உண்டாகுமென்பர்.

மிடிதுயர் பகைபிணி மேவா வண்ணம்  
என்று மின்ப மின்றுபோ லெய்தி  
நின்றிரு வடியி னீழலில் யாமும்  
வழிவழிச் சுற்றமும் வாழ்வுற வருள்வாய்.  
435 என்றியான் வேண்டி யிருந்திடும் போழ்தில்

அந்தணர் மரபி னருச்சக னொருவன்  
நிறுஞ் சாந்தும் நீள்மலர் மாலையும்  
கையுறத் தந்தென் கண்களி கொள்ள  
என்முக நோக்கி யிம்மலை யுச்சி  
440 வள்ளிதெய் வப்பிடி வாழ்பெருங் கோயி

லுள்ள ததனை யுவப்புடன் சென்று  
கண்டு வணங்கிக் கருதிய பெறுவை  
என்று மொழிந்தா னிணையடி வணங்கிச்  
சென்றே னுச்சித் திருவளர் கோயில்  
445 பொன்றிகழ் மணியிற் பொலிபூந் தவிசில்

மலைவா ழெயினர் மன்னவன் காட்டில்  
வளமுற வளர்த்த வள்ளியங் கொடியும்  
கற்பக நாட்டுக் காவலன் செல்வி  
பொற்புறு மமுதப் பொலம்பூங் கொம்பும்  
450 தாமரை மலருந் தண்கழு நீரின்

445. பூந்தவிசு—அழகிய ஆசனம், பீடம்.

446. எயினர் மன்னவன்—வேடர் தலைவன்; நம்பிராசன்.

448. காவலன்—தேவேந்திரன். செல்வி—புதல்வி.

449. அமுதப் பொலம்பூங் கொம்பு—தெய்வயானையார்.

450 — 452. வள்ளியம்மைமார் தாமரை மலரையேந்தி வலப்பக்கத்தும்  
தெய்வயானையார் கழுநீர் மலரையேந்தி இடப்பக்கத்தும்  
நின்றருளுவரென முறை நிரனிறையாகக் கொள்க.

“ நறைகதித்த மலர்க்கழுநீர் நளினமவன் விழியருகு நலக்கவேந்தி  
நிறைகதித்த வுளத்தொட்டம் வலமமர்ந்த மாதர்பத நினைத்தல்  
செய்வாம் ”

- தனிகைப் புராணம் கடவுள் வாழ்த்து 5.



பூமல ருங்கை பொலிதர வேந்தி  
மதிமுகம் பொலிய வலமிட மாக  
நின்றுயிர்க் கருளு நிலையினைக் கண்டு  
அற்புதம் பெருக வார்வமுற் றேடி  
455 வணங்கித் தொழுது வாழ்த்திநின் றிருந்தேன்.

அருளாடியர் மடத்துத் தலைவர்  
புலவருக்குப் பரிசில் நல்கியது கூறல்.

அன்ன வேளை யழகுற மேனியில்  
அரிய வெண்ணீறும் அக்கமா மணியும்  
வெள்ளொலி யாடையும் விளங்குறத் தரித்த  
460 அருளா டிகள்மடத் தருள்மிகு தலைவர்  
அகத்திற் கருணை முகத்திற் பொலியவந்

தென்கரம் பற்றி யேகினர் சென்றோர்  
மண்டபத் தென்னை வான்றவி சமர்த்தி  
யென்முக நோக்கி யெழில்மிகு மிந்தச்  
465 சென்னிக் குன்றந் திகழ்தரப் பொலியுங்  
குன்ற மெறிந்த குமரவே ளுனக்கு

நல்லுடல் வாழ்வும் நயமுறு செல்வமும்  
மன்னுற வருளை வழங்கினன் வாழ்கென  
நீற்றினை யென்றன் நெற்றியிற் பூசிக்  
470 குமரி வாழைக் குருத்தினை விரித்து  
நீர்தெளித் தென்ற னேர்முக மிருந்து

“பைங்கழுநீர் விழியானைப் பைங்கழு நீர்நிறமே  
படைத்தானைப் பைங்கழுநீர் செங்கரங் கொண்டானைச்  
செங்கமலை தருமமுதைக் கந்தரிடத் தமரும்  
தெய்வயா னையைத்தொழுது திருவருள் பெற்றிடுவாம்”

“காதலுடன் புரிந்திறைவர் வலப்பாகத் தமரும்  
கன்னியெனும் வல்விபத முன்னி வாழ்வாம்”

— தணிகாசலப் புராணம் கடவுள் வாழ்த்து 7, 8.

458. ஒலியாடை—துவைத்த ஆடை.

469. குமரிவாழை—இளவாழை.

திகழைந் தழுதுந் தேன்தினை மாவும்  
மாம்பழங் கதலி வருக்கையின் சுளையும்  
அறுசுவைக் கறிகளு மப்பள வகையும்  
அன்னமும் பருப்பும் ஆன்புது நெய்யும்  
475 சுண்டை வற்றற் சுவைமிகு குழம்பும்

நெல்லிசேர்த் தரைத்த நிகரில்மோர்க் குழம்பும்  
மிளகு சீரகம் மிதமாய்த் தூதுளை  
சேர்த்துச் செய்த தெளிவுறு ரசமும்  
கன்னல் நெய்பால் கலந்துடன் சமைத்த  
480 சர்க்கரைப் பொங்கலுந் தாளித மணஞ்சேர்

புளியுலை வெந்த பொன்னிறப் புழுக்கலும்  
மொந்தையில் நிறைந்த முளிதயிர் விராவிய  
அன்னமு மாப்பா லடிசிலும் துவையும்  
அன்புறப் படைத்து ஆர்வமிக் குடைய  
485 சொல்லினும் பொருளினுஞ் சுவையுற முகமன்

இன்னுரை பலவு மிடையிடை கூறி  
உன்னுமா றென்னை யூக்கின ருணவை  
வயிறும் வாயும் வாய்த்த பயன்கொளத்  
தேவ ரமுதினுஞ் தீஞ்சுவை மிகுந்த  
490 தென்றமிழ்க் கவியிற் சீர்பெறச் சுவைத்து

471. ஐந்தழுது—பஞ்சாயிர்தம். சர்க்கரை, தேன், நெய், தயிர், பால்.  
தேன்தினைமா—தேன் கலந்த தினைமா.
472. கதலி—வாழைப் பழம். வருக்கை—பலாப் பழம்.
473. அறுசுவை—கைப்பு, தித்திப்பு, புளிப்பு, உவர்ப்பு, துவர்ப்பு, கார்ப்பு.
479. கன்னல்—சருக்கரை.
481. புழுக்கல்—சோறு.
482. முளிதயிர்—முதிர்ந்த தயிர். விராய்—கலந்த.
483. ஆப்பால் அடிசில்—பாஜலையில் வெந்த வெண்ணோறு.  
துவை—துவையல். 485. முகமன்—உபசாரம்.
490. தென்—அழகு. தமிழ்க்கவியின்—தமிழ்க் கவியிலுள்ள சொற்சுவை  
பொருட் சுவை தொடைநோக்கு நடைநோக்கு முதலியவற்றைச்  
சுவைத்தறிவது போல.

உண்டே னுண்டபி னுற்றவேன் முகத்தின்  
மலர்ச்சி கண்டு மகிழ்வுறு மடியவர்  
என்னை நோக்கி யிலங்கெழிற் புலவ!

495 முன்னைமா தவத்தின் முழுப்பயன் கூட்டச்  
செம்பொன் வரையின் சிகரமென் றுரைக்குஞ்

சென்னிமா மலையிற் சேர்ந்தனை யாதலின்  
இல்வாழ் வதனி னிருந்துயர் கடந்து  
நல்வாழ் வதனை நயமுறப் பெறுவாய்.

500 இம்மலை மகிமை யியம்புத லெளிதல  
வாயினுஞ் சிறிதிங் கறைகுவன் கேண்மோ.

தெவ்வுசூர் மாவின் றிறலுரம் பிளந்த  
செவ்வேட் சேயின் றிருவருட் பொலிவும்  
போன வுயிருடல் புகுந்திடச் செய்யும்

505 சஞ்சீ வனிமுதற் சாற்றுநால் வகைசேர்  
மருந்து களுமீம் மலைதனி லுண்டு.

மூப்பும் பிணியு முறைபெறத் தவிர்த்து  
மரணமெய் தாமல் வாழ்ந்திடச் செய்யும்  
கையா வெட்டியிக் கல்வரை யுண்டு.

510 கடியர வோட்டுங் கடிமண மிகுந்த  
கருநொச் சியைநீ காணலா மீங்கு

அற்றற் றுடல்சேர் அற்புதங் கொண்டு  
சினந்தெயி றதனாற் றீண்டிடிற் சித்தி  
தருவதாய் முத்துந் தவளமும் போன்ற  
வெண்ணிறச் சாரை மேவுமோர் பாலில்

515 கண்முன் றோன்றிக் காணப் பெறுத

495. செம்பொன்வரை—மேரு மலை. சிகரம்—முடி.

501. தெவ்வு—பகைவன். சூர்மா—மாமரவடிவாகிய சூரபன்மன்.  
உரம்—மார்பு.

504. நால்வகை மருந்து—சல்லியகரணி, சந்தானகரணி, சமனியகரணி,  
மிருத சஞ்சீவனி.

513. தவளம்—கற்பூரம். 514. சாரை—வெண்சாரைப் பாம்பு.

காணுச் சுனையுங் காணுமில் மலையில்  
கருங்கொடி யென்னுங் காகமே றுத  
சினகரக் கூடஞ் சிறந்திடு மோர்பால்  
வானம் பெய்யாது வறட்சிமீக் கூர்ந்து  
520 கனல்வளி வீசங் காலநீர் சுரந்து

அருவியாய் வழியும் அற்புதம் பெருக்கு  
மாமாங்கச் சுனையி மலைதனிற் பொலியும்  
சித்தர்வாழ் குகையுந் தெய்வமு லிகையும்  
பவளக் குறிஞ்சியும் பருஉக்கலின் முளைத்த  
525 புல்லுரு வியுமிப் பொன்வரை யுண்டு

இம்மலை மாதவ மெய்திவாழ்ந் திருந்திவ்  
வற்புத மனைத்தும் பொற்புறக் கண்டு  
சென்னிமா மலையிற் செவ்வேள் தனக்கும்  
வள்ளிதெய் வப்பிடி மங்கையர் தமக்கும்  
530 ஆலயம் கோபுரம் அழகுசேர் பதிட்டை

திருத்தேர் விழாக்கள் சிறப்புறச் செய்தோன்  
அரவணி சடையோற் கன்புமா றுத  
சரவண முனிவன் தமிழ்மொழிச் செய்த  
தலபுரா ணமுமித் தலத்தினி லுண்டு.  
535 அன்னதன் பெருமை யாரளந் துரைப்போர்?

518. சினகரக் கூடம்—கோவிலில் உள்ள கோபுரங்களில் ஒன்று.  
522. மாமாங்கச் சுனை—மாமகச் சுனை. மலையில் தென்மேற் றிசையில் உள்ள விநாயகன் கோவிலுக்கு எதிர்ப்புறத்திலுள்ளது.  
523. சித்தர் வாழ்குமை—சத்திய ஞானியார் குகை; இது புண்ணாக்குச் சித்தர் குகை என வழங்குகிறது. வள்ளியம்மன் சந்நிதிக்கு மேற் றிசையிலுள்ளது.  
524. பவளக்குறிஞ்சி—பெருங்குறிஞ்சி முதலிய ஐவகைக் குறிஞ்சிகளில் ஒன்று. பவளம் போன்ற சிவந்த நிறமுடையதாயிருக்கும். குறிஞ்சி—மருதோன்றி  
525. புல்லுருவி—பறவைகளையகப்படுத்தல் முதலிய சூழ்ச்சிகளுக்குரியது. குருவிச்சையெனப் பெயர் பெறும்.  
“கல்லதன்மேல், தோணுத புல்லுருவிச் சூட்சிகளும்”  
- மேழி விளக்கம்.  
530. பதிட்டை—பிரதிஷ்டை.  
533. சரவண முனிவன்—சென்னிமலையை யடுத்துள்ள பிடாரியூர் என வழங்கும் திருவிருந்த புரத்தில் தோன்றியவன், கலியுக சகாப்தம் 4649ல் வாழ்ந்தவன்.



மணப்பூங் கடம்பணி மார்பனை யிவ்வரை  
யன்புடன் கண்டவ னடிவணங் குறுவோர்  
பூமகள் திருவும் புவிமகள் திறனும்  
நாமகள் கல்வியும் நலமுறப் பெற்று  
540 மனைவி மகாருடன் மகிழ்வுற வாழ்ந்து

சிவஞான சித்தியும் சீர்பெறு முத்தியும்  
எய்தப் பெறுவ ரென்றினி தியம்பிச்  
செம்பூம் பட்டின் சீருடை யென்றன்  
மருங்கில் விளங்க மகிழ்வுட னுடுத்தி  
545 எழுதலை முறையு மெடுக்கக் குறையாப்

பொன்னும் மணியும் புரைதவிர் முத்தும்  
மணிவிர லாழியு மகரகண் டிகையும்  
மரகத மாலையும் வயிரக் கடுக்கனும்  
தங்கப் பதக்கமும் தகுகைக் கடகமும்  
550 அழகு திகழுறு மணிகலன் பிறவும்

நோக்கு நுழையா நுண்ணிழை யோட்டிய  
வேயுரி யன்ன வெண்டுதி லாடையும்  
கம்பளச் சால்வையுங் கவின்றலைப் பாகையும்  
சட்டையுங் குட்டையுந் தரிக்கு மேலாடையும்  
555 நீறுஞ் சாந்தும் நிரல்பட நிரைத்த

பொற்பூந் தட்டைப் பொற்புற வெடுத்து  
ஆர்கலி யுவகை யகந்தனிற் பெருக  
அறிஞ! கொள்கவென் றன்புடன் கொடுத்துச்  
சென்னிமா மலைவேள் திருவரு ளதனால்  
560 திருவு மகிழ்வுஞ் சீருறப் பெருக

வழிவழி யாக வாழ்கென வாழ்த்திய  
அருளா ளடிக ளடியினை போற்றி

551. நோக்கு—பார்வை. நுண்ணிழை—மிகவும் நுட்பமான நூலிழை.  
ஓட்டிய—செலுத்திய. 552. வேய்உரி—மூங்கிலின்னோல். இது  
மிகவும் மென்மையானது

557. ஆர்கலி—கடல் போன்ற; உவகை—பெருமகிழ்ச்சி

நிலம்படர் வணக்க நேருறச் செய்து  
பிரியா விடையாற் பெயர்ந்தனன் வந்தேன்.

565 வாழிய கேண்மதி வளர்மதிப் புலவ !

எல்லா மலையிலு மிருந்தருள் செவ்வேள்  
சென்னி மலையிற் சிறப்புற அருள்வான்  
ஆகலின் நீயு மம்மலை சென்று  
வள்ளி துணைவன் மலரடி கண்டு

570 புகழ்ப்பொரு ளமைந்த தமிழ்க்கவி மாலை

வளமுறப் பாடி வணங்குவை யாயின்  
வறுமைப் புலியும் வருத்துநோய்ப் பேயும்  
வாய்விட் டோட வளர்மிகு செல்வமும்  
உடலி னலமு மொளியும் பெறுகுவை.

575 சென்னி மலைதிகழ் சீர்பெறு நாடும்

### முத்துறைநாடு.

நாட்டின் சிறப்பும் நானில வளமும்  
மலைமேல் முருகன் வளர்புகழ் பாடலும்  
பாட்டிற்கு வந்தவன் பரிசுருள் திறமும்  
சிறப்பு முறையிற் றெரிதரக் கூறுவல்.

580 அன்புறக் கேட்டி யருந்தமிழ்ப் பாவல !

ஆதவன் குழு மகன்றிரை யுலகின்  
மாதவஞ் செய்த மாண்புறு திசையெனுந்  
தென்றிசை யதனிற் செழிப்புற விளங்கி  
வடதிசை வேங்கடந் தென்றிசைக் குமரி  
குடதிசைக் குரைகடல் குணதிசைப் பெளவம்  
எனுநான் கெல்மையு னியல்புறக் கிடக்குந்

தகுபொருள் விரித்த தண்டமிழ் நாடு  
வடிதமிழ் வலத்தால் வழிவழி வளர்த்த  
முடிகெழு வேந்தர் மூவரும் புரந்த  
சேரஞ் சோழம் பாண்டியங் கொங்கு

590 தொண்டை யென்னுந் தொல்பெயர் படைத்து

563. நிலம்படர்வணக்கம்—நிலத்தில் வீழ்ந்து வணங்குதல்.

572. வறுமைப்புலி—வறுமையாகிய புலி. நோய்ப் பேய்—நோயாகிய பேய். உருவகங்கள்.

581. ஆதவன் குழும்—சூரியன் வலமாகச் சுற்றுகின்ற. திரையுலகு—கடல் சூழ்ந்த நிலவுலகம்.

ஐவகைப் பிரிவா மவற்றினுட் கொங்கு  
நீர்நில வளத்தால் நிகரில தாகிச்  
செல்வமுங் கல்வியுஞ் சீர்தரு மீகையும்  
வீரமும் புகழும் விளங்குறு நாடாம்  
595 பிறைமுடிச் கண்ணிப் பெருமான் செஞ்சடை

திசையகம் பொலியத் திருநட மியற்றும்  
அம்பலந் திகழு மணிகெழு காஞ்சிவாய்ப்  
பிறவாப் பழனப் பேரூர்ப் பதிமுதல்  
600 இறவாச் சிவதல மெண்ணில திகழ்வது  
மாறுகொள் சூரன் வல்லுரம் பிளந்து

கூறுசெய் வேலன் குடிகொண் டிருக்கும்  
ஆறு படைவீ டாமெனுந் தலத்தில்  
வீறுகொ ளேரக வெற்பெனுஞ் செங்கோ  
605 டாறுகா விரிவா யணிகொள வுடையது  
இமிழ்கடல் ஞாலத் தீடினை யின்றித்

தமிழ்ச்சவை யெல்லாந் தாமொரு வடிவாய்ப்  
புலவர்க ளெல்லாம் புத்தமு தென்னக்  
களிகொண் டுள்ளக் கவலைதீர்ந் தனராய்க்  
610 கொள்ளைகூட் டுண்ணுங் கொள்கையின் மலிந்து  
ஐஞ்சிறு காவிய வடைவினு ளொன்றாய்ப்

பெருங்கா வியத்திறம் பெற்று விளங்குந்  
தலைமணிக் காவியந் தானெனும் புகழ்சேர்  
கொங்குவேள் மாக்கதை கொடுத்ததந் நாடு.

609. கொள்ளை—மிகுதி. கூட்டுண்ணும்—கூட்டியுண்ணுகின்ற.

610. ஐஞ்சிறு காவியம்—யசோதர காவியம், சூளாமணி, உதயண  
காவியம், நாககுமார காவியம், நீலகேசி. அடைவு—முறை.

613. கொங்குவேள் மாக்கதை—உதயண காவியம். இது விசயமங்கலத்  
தில் வாழ்ந்திருந்த கொங்குவேளர் என்பவரால் செய்யப்பெற்றது  
இவரது காலம் கி. பி. 6-ஆம் நூற்றாண்டு. இதனைப் பெருங்கதை  
யென்பர்.

“நீதப் புகழுத யேந்திரன் காதை நிகழ்த்துதற்குக்  
கோதற்ற மங்கையின் மூன்று பிறப்புற்ற கொள்கையன்றி  
மேதக்க சொற்சங்கத் தார்வெள்க வேகொங்கு வேளடிமை  
மாதைக்கொண் டுத்தரஞ் சொன்னது வங்கொங்கு மண்டலமே”

— கொங்குமண்டல சதகம்.

வெண்ணைச் சடையன் வியன்குலக் காணி  
615 நண்ணப் பெற்றது நலமுறு கொங்கம்.

மங்குரேய் மாட மதுரையிற் சொக்கர்  
கொங்குதேர் வாழ்க்கை யெனுங்கவி முதலின்  
மங்கலப் பேர்கொளு மாட்சிமிக் குடைய

614. வெண்ணைச் சடையன்—நடுநாட்டிலுள்ள திருவெண்ணைநல்லூர்ச் சடையப்பன். குலம்—சாத்தந்தை குலம் காணி—உரிமையாகிய இடம். வெள்ளோடு, காங்கயம், விசயமங்கலம், காரைதொளு, பாலதொளு, அல்லான்புரம். இவை சாத்தந்தை குலக் காணியாய்க் கொங்கு நாட்டில் விளங்கும் ஊர்கள்.

வெண்ணைநல்லூர்ச் சடையன்—இவன் கொங்குமண்டல சதகம் ஒன்று பாடுவித்தவன்.

“இடுக்குவர் பிள்ளைதன்னை யிறங்கினு மிறக்கா ரென்று வடித்தமிழ் நூலையாசான் வாலசுந் துரம்யான் சொன்னேன் படிக்கவே பொருட்சாத் தந்தைப் பண்ணைகோன் வெண்ணைநல்லூர் கொடுத்திடு மிரதம்வாரிக் கொங்குசெய் சதகந் தானே.”

- கொங்குமண்டல சதகம் அவையடக்கம்-3.

வெண்ணைச் சடையன் கொங்குநாட்டிற் காணியுடையவன் என்பது.

“சாத்தந்தை கோத்திரன் பண்ணைகு லேந்திரன் தமிழ்ச்சடையன் கோத்திரம் நாற்பத் தெண்ணுமிர மென்னும் குலம்விளங்க ஆத்திப நல்லூர் கவியுக் மாயிரத் தன்பத்தொன்றில் வாழ்த்துவர் கங்கையின் வங்கிசத் தோர்கொங்கு மண்டலமே”

“பெண்ணைநல் லாறுந் திருக்கோவ லூரும் பிரபலமும் வெண்ணைநல் லூருஞ் சடையனல் வாழ்வும் விளங்குசம்பாப் பண்ணை குலாதிபன் தொண்ணூறு மாறும் பரமர்பதி மண்ணையும் வெண்ணையு முண்டவன் வாழ்கொங்கு மண்டலமே”

- கொங்குமண்டல சதகம் ஏட்டுச் சுவடி-58-59.

616. மங்குல்—மேகம். மாடம்—உப்பரிகை (மேல் மாடம்) சொக்கர்—பேராலவாயர்.

617. “கொங்குதேர் வாழ்க்கை யஞ்சிறைத் தும்பி காமஞ்செப் பாது கண்டது மொழிமோ பயினியது கெழீஇய நட்பின் மயினியற் செறியெயிற் றரிவை கூந்தலின் நறியவு முளவோ நீயறியும் பூவே”

- குறுந்தொகை.

618. மங்கலப் பேர்—கொங்கு.



620 கொங்குச் செல்வி கொளுமுறுப் பாக  
இருபா னுன்கெனு மெழினு டுடையாள்

அத்திரு நாடா மணிதிகழ் மகட்குத்  
திகழ்முக மாகச் சிறந்திடு நாடு  
புகழ்மிகப் பொலியும் பூந்துறை நாடே.  
625 தீந்தமிழ்ச் சைவச் செழுந்துறை விளக்கும்  
பூந்துறை நாடு பூவள முடையது.

பொன்றிகழ் குடகப் பொருவரைத் தோன்றிப்  
பொன்னு மணியும் பொருதிரைக் கரத்தால்  
வாரிக் கொழித்து வறட்சிமீக் கூர்ந்த  
வேனிற் காலத்தும் விழைவுறப் பெருகிப்  
630 பெட்டபுடன் மகவைப் பேணுறுந் தாய்போல்

உலகுயி ரூட்டு முயர்கா விரிநீர்ப்  
பூந்துறை பொலியும் பூந்துறை நாட்டில்

குறிஞ்சி நிலம்.

செங்கேழ் முருகன் சிறந்தமர் காணியாய்க்  
குறவரும் மருளும் குன்றத் துச்சியில்  
635 அவிர்துகில் புரையு மருவியுஞ் சுனையும்

குறவர்தே னெடுத்தலும் குன்றக் குறத்தியர்  
வரைத்தினை குற்றி மகிழ்வுறப் பாடும்  
வள்ளைப் பாட்டின் மங்கல வொலியும்  
குறக்குடிக் கன்னியர் குளிர்தினைப் புனத்தில்  
640 ஆயோ வென்னும் அழகிய மொழியும்

619. கொங்குச் செல்வி—கொங்கு நாடாகிய செல்வி; உருவகம்.

626. குடகப் பொருவரை—மேற்கிலுள்ள சையமலை.

633. செங்கேழ்—செந்நிறம். காணி—உரிமையான இடம்.

634. குறவரும் மருளும் குன்றம் என்பது குன்றத்தினுயர்ச்சியைக் காட்டு  
வதால் உயர்வு நவீற்சி.

635. அவிர்துகில்—விளங்குகின்ற கொடிச்சீலை. புரையும்—ஒத்த.

638. வள்ளைப் பாட்டு—உலக்கைப் பாட்டு

640. ஆயோ—பறவையோட்டும் சொல் ஆலோலம் என்பர்.

மலையேதிர் சிலம்ப வந்திடு மொலியும்  
சேனோன் வீசிய கவண்கல் மீதுறக்  
கறையடி சீறுங் கடும்புலிக் குழாமும்  
சந்தனந் தேக்கின் றழைவிரி கிளையில்  
645 கிள்ளை கொஞ்சலுங் கிளர்மயி லாடலும்

வேங்கையும் பிணாவும் மெய்யுறக் கூடி  
வாய்வாய் வைத்து மகிழ்வுறுங் காட்சியும்  
தினைப்புனங் காத்த சிறுமியர் நண்பகல்  
அருவி யாடியு மகன்சுனை மூழ்கியும்  
650 கொய்தளிர்க் குறிஞ்சிக் கொழுமலர் கொய்தும்

காந்தள் பறித்தும் கண்ணிகள் புனைந்தும்  
கூந்தலிற் சூடியும் குளிர்தே னுண்டும்  
சிலம்பெதிர் கூவியும் திகழ்ந்திடு காட்சியும்  
மண்டிய கிடக்கும் மலைநிலக் குறிஞ்சியும்

முல்லை நிலம்.

655 ஆழி சங்க மடுகதை வில்வாள்

பாழி நெடுங்கைப் பருமல ரேந்திய  
திருவுறை மார்பிற் றிருமா லென்னுங்  
காயா மலர்நிகர் காட்சிகொள் மேனி  
மாயோ னுறையும் வளம்மிகு காட்சியும்  
660 ஆயர் பாடியும் ஆன்மணி யோசையும்

641. சிலம்ப—ஒலிக்க. 642. சேனோன்—பரண்மீதிருப்பவன்.

643. கறையடி—யாணை சேனோன் எறிந்த கவண் கல் தம்மீது படப் பக்கத்திலுள்ள யானையைச் சீறும் புலிக் குழாமென்க.

646. வேங்கை—ஆண் வேங்கை. பிணா—பெண் வேங்கை.

653. சிலம்பெதிர் கூவல்—(எதிரொலியுண்டாகுமாறு) மலையின் எதிரில் நின்று கூப்பிடுதல்.

655. ஆழி—சக்கரம். கதை—தண்டாயுதம்.

656. பாழி—வலிமை; பெருமை. பருமலர்—பெருமையாகிய செந் தாமரைப் பூ.

குடவர்வேய்ங் குழலும் குடத்தியர் குரவையும்  
நாவலர் வண்டு நல்லிசை பாடக்  
கானியாற் றடைகரைக் கவின்பெற மலர்ந்த  
665 குருந்துந் தோன்றியுங் கொழுநெடுங் காதிற்  
புல்வாய் முயலும் பொலிகான் கோழியும்

கார்விளை யெள்ளுங் கவின்கதிர் வரகும்  
குல்லையு மேவிய குறுமுகை யவிழ்ந்த  
முல்லை சான்ற முல்லையந் திணையும்

மருத நிலம்.

670 வெண்ணிறந் தழீஇய விளங்குநாற் கோட்டு  
ஐரா வதப்பிட ரணிமணிக் குடைக்கீழ்

பொன்னரி மாலை பொலிமணி மகுடமும்  
வச்சிரப் படையும் வல்லிடிக் கொடியும்  
வலமுறத் தாங்கிய வானவர் தலைவன்  
675 காமதேனுங் கற்பகச் சோலையும்  
சிந்தா மணியுஞ் செழுநிதிக் குவியும்

அமுதமும் போகமு மரம்பையர் நடமும்  
களியுறப் பெற்ற கண்ணு யிரத்தோன்  
உலகுயிர் புரக்கு முயர்மழைச் செல்வன்  
680 ஐந்தருச் செல்வி யகமகிழ் நாயகன்  
மகட்கொடை வேட்கு வழங்கிய புகழ்சால்

661. குடவர்—இடையர். குடத்தியர்—இடைச்சியர்.  
குரவை—குரவைக் கூத்து.

663. கானியாறு—காட்டாறு. அடைகரை—அடுத்துள்ள கரை.

665. புல்வாய்—புல்லைவாயிலுடைய; மான் எனினுமாம்.

667. குல்லை—கஞ்சாச் செடி. குறுமுகை—சிற்றரும்பு.

668. முல்லையந்திணை—அழகிய முல்லை நிலம். காடும் காடு சார்ந்த  
இடமும் முல்லை நிலமாம்.

670. ஐராவதம்—இந்திரனுக்குரிய வெள்ளை யானை. இந்திரன் மருத  
நிலத்திற்குரிய தெய்வம்.

672. வச்சிரம்—வைரவாள்.

679. ஐந்தருச் செல்வி—இந்திராணி.

இமையாச் செங்க ணிந்திரக் கடவுள்  
காவல் கொள்ளுங் கடிமலர்ச் சோலையும்  
செந்தா மரையுஞ் செங்கழு நீரும்  
பூத்துப் புனல்வழி பொய்கையிற் பெடையொடு  
685 அன்ன மாடும் அகன்றுறைக் காட்சியும்

மருதங் காஞ்சி மரநிழற் பொதும்பர்  
மள்ள நுழத்தியர் வளர்குழல் நீவி  
யூடல் தீர்க்கு முவப்புறு காட்சியும்  
அரக்கித ழாம்ப லரும்பினை மேய்ந்து  
690 குண்டுநீர்க் குட்டை குழிகளின் மூழ்கிக்

கலங்கிய நீரைக் களிமிக வருந்தி  
மாவி னீழல் வளமுறத் துயிலும்  
கயவாய்க் கோட்டுக் காரான் குழுஉவும்  
நிலத்துக் கணிசெய் நெல்லுங் கரும்பும்  
695 பாளைக் கழுகும் பைங்குலைத் தெங்கும்

பாசடை வாழையும் பலாவும் வஞ்சியும்  
மடைநீ ரொலியும் வரம்பிடை மணியும்  
களைகளை மகளிர் கள்மது வுண்டு  
மழலைக் கிளியின் மகிழ்வுறப் பாடலும்  
700 வருபுன லாடலும் மன்றணி விழாவும்

686. பொதும்பர்—சோலை.

687. மள்ளர்—மருதநிலத்தோர் (உழவர்). உழத்தியர்—மருதநிலப் பெண்கள். குழல்—கூந்தல்.

688. ஊடல்—பிணக்கு; பிரணய கலகம்.

689. அரக்கிதழ் ஆம்பல்—செவ்வல்லி. 690. குண்டு—ஆழம்.

693. கயவாய்—பிளந்த வாய். கோடு—கொம்பு. காரான்—எருமை. குழுஉ—கூட்டம்.

696. பாசடை—பசுமையான இலை. வஞ்சி—வஞ்சி மரம்.

700. மன்று—மன்றல்; கலியாணம். அணிவிழா—அழகிய நிருவிதா.



மல்கிய நீர்மலி மருதத் திணையும்

பாலை நிலம்.

தவளப் பிறையொளிர் சடைமுடி யுடையாள்  
பச்சை நிறத்தி பலள வாய்ச்சி  
முத்தின் மூரல் முகமதி யுடையாள்  
705 கயனிகர் கண்ணி கச்சார் தனத்தி

எண்டோட் செல்வி இமையவர் நாடி  
அகநிறை கருணை முகமுறு சீற்றம்  
பொற்புற விளங்கு மற்றுதக் கன்னி  
710 மாமறைக் கூட்டில் வளர்ந்திடுங் கிள்ளை  
மகிடற் காய்ந்து வானவர்ப் புரந்தாள்

தண்டு வில்வாள் சக்கரம் சங்கம்  
கொண்டு விளங்குங் கொற்றவை செல்வி  
பூதவே தாளப் பொருபடை யுடையாள்  
715 கான நாடி கருதுறு மடியர்  
அஞ்சிடா வண்ண மருள்புரி சண்டிகை

தென்றல் வாடை திகழிரு புறத்துஞ்  
சாமரம் வீசத் தரளமா லிகைசூழ்  
திங்கட் குடைக்கீழ்த் திகழ்தர வமர்வாள்  
720 கற்சிறைக் கோட்டங் கடுகினர் சென்று  
வழிப்பறி சூறை வருபொருள் கொற்றம்

702. தவளப்பிறை—வெண்மையாகிய பிறைச்சந்திரன்.  
பாலை நிலத்திற்குரிய தெய்வம் துர்க்கை.

704. மூரல்—புன்முறுவல்.

714. கானநாடி—காட்டு நாட்டினை உடையவன்; காடுகிழாள்.

717. சாமரம்—விசிறி. தரளமாலிகை—முத்து மாலை.

719. கற்சிறைக் கோட்டம்—கல்விற்கட்டிய காவலையுடைய கோயில்.  
கடுகினர்—விரைந்தனராய்; முற்றெச்சம்

720. வழிப்பறி—வழிச்செல்வோர் பொருளைப் பறித்தல்  
சூறை—கொள்ளையடித்தல். கொற்றம்—வெற்றி.

செழிப்புற வருள்வாய் தேவியே! யென்று  
புலிநிகர் மறவர் புலிப்பற் றுலி  
மலியணி மறத்தியர் மறப்பலி தந்து  
நிலமுற வணங்கி நின்றறு காட்சியும்  
725 வாகையுங் கோங்கு மணமலர் சொரிதலுங்

கற்பர லுண்ட கவின்மணிப் புறுவின்  
சேவலும் பேடுஞ் சென்றினி தமர்ந்து  
களளியஞ் சினையிற் களிப்புறக் கூவலுந்  
திலதநீ ரில்லாச் சேற்றுநீர்க் கூவலும்  
730 செங்கதிர் வெய்யோன் றெறலினாற் கரிந்த

களளியும் பாடையும் காரகில் மரமும்  
பசித்தீ வருத்தப் பருந்துங் கழுகும்  
ஆனையு மானு மடர்செந் நாயு  
மாவிபோ காம லலைதரு காட்சியுந்  
735 தாங்கொணுப் பசித்தீத் தழற்படுங் காலை

உயர்ந்தோர் தாழு முயர்வினை விடுத்து  
இழிந்தோர் நல்கு மிழியுண வுணல்போல்  
திரிதர வந்த செந்நாய் வாயின்  
வாங்கிய நாவின் வடிதுளி நீரைத்  
740 தேவாங்கு நக்குஞ் சிறுபுன் காட்சியும்

கூர்த்தலைப் பரலுங் குவிமலை முரம்பும்  
கார்ப்பரு வத்துங் கனலுறு வெப்பமும்  
மன்னிய பாலை வன்பெருந் தீனையும்  
சூழக் கிடந்ததுஞ் சுடரொளி வெள்ளி  
745 மலைவாய்த் தெய்வ மணிநிழற் காஞ்சி

மரவேர்த் தோன்றி மலரொடு சாந்தும்  
வாரி வீசி வருதிரைக் கரத்தால்  
போற்றி வணங்கிப் பொலிவுட னிருபாற்  
சிவதலம் பலவுஞ் செழிப்புறச் செய்து  
750 கள்ளவிழ் சோலை கடிதினிற் புருந்து

723. மறப்பலி—வீரப்பலி (பூசை)

729. திலதம்—பொட்டு. கூவல்—கிணறு.

740. தேவாங்கு—தேவாங்கு என்னும் யிருகம்.

அமர முனிவன் 'அகத்தியன் கொணர்ந்த  
காவிரி கலக்குங் காஞ்சிமா நதியின்  
அணிகெழு வடபா லமைந்தது மாள

சென்னிமலைமேல் செவ்வேளைத் தரிசித்தல்.

வானூற வளர்ந்த வளமிஞ்ஞ் சிகரச்  
755 சென்னிமா மலையிற் செல்குவை செல்லின்

அம்மலை வழிமுத லமைவுடன் விளங்கும்  
மலைவழி வேழ மாமுகற் போற்றி  
மலைகா வடிகொள் மலைகா வலனும்  
760 மலையடி வார மண்டபத் தமரு  
மிடும்பக் குமர னிணையடி பணிந்து

வழித்துணை யாகென மலைமிசை யேறி  
செழிப்புறு முச்சி சேர்ந்தினி தருளும்  
அந்தி வணம்போ லழகொளிர் மேனிச்  
சந்தி விநாயகன் றுண்மலர் தொழுது  
765 அண்டர் மாதவரு மருமறைக் குழாமு

மெண்டிசை யோரு மின்புறப் போற்ற  
நந்தா வளமருள் நறுமணம் பொலியுஞ்  
செந்தா மரைமலர்த் திருவடித் துணையும்  
இடைப்பட்ட டிகையு மிலங்குகோ வணமுந்  
770 தொடைமலர் மலை துலங்குநூன் மார்பும்

வேத்திரத் தண்டம் விளங்கு கைத்தலமுஞ் .  
சாத்துடை யிடையிற் சார்ந்த கைத்தலமும்  
ஒளிவளர் குழைதா முறுசெவித் துணையு

752. காஞ்சிமாநதி—நொய்யலாறு.

763. அந்திவணம்—செவ்வானம் போன்ற நிறம். வணம்—வண்ணம்  
என்பதன் விகாரம்.

769. இடைப்பட்டிகை—அரைநாண்.

771. வேத்திரத்தண்டம்—பிரம்பாகிய தண்டு. கைத்தலம்—வலக்கரம்

772. இடை—இடுப்பு. கைத்தலம்—இடக் கரம்.

775 மனியுற நோக்கு மலர்விழித் துணையும்  
பூத்தபுன் சிரிப்புப் பொலிதனி முகமும்

பின்றூழ் சடையும் பிறங்கநின் றுலக  
நன்ற மாறெந் நாளும் புரக்கு  
மரன்றிரு மதலையை யயில்வேற் கரனைச்  
சிரங்கை குவித்துத் திருவடி தாழ்ந்து

முருகன் புகழ் பாடுதல்.

780 கன்னியம் பிகைசேய்! கார்த்திகை புதல்வ!

சென்னியங் கிரியிற் சேர்திரு முருகா!  
பொன்னியந் துறைசேர் பூந்துறை நாட!  
ஆரந் திகழு மணிகெழு மார்பின்  
வீரவா குப்பேர் வீரனே முதலாம்  
785 வீரர் தம்முடன் மேவுறுந் தலைவ!

உறுதினை வினிலு முளஞ்சுடும் பொல்லா  
வறுமைநோய் பிணிப்ப வாட்டமுற் றயர்ந்தேன்  
பாடும் புலவர் படுமிடர் தீர்த்து  
நாடும் வாழ்வு நனிமிக வருளும்  
790 புகழ்மிக வுடைய புண்ணியக் கடவுள்

நீயே யாகலின் நின்புகழ் பாடி  
யுறுதுயர் தீர வுனைவந் தடைந்'தேன்.  
சொல்லுறு மறையுஞ் சொல்லுதற் கரிய  
வெல்லையி னின்புகழியம்புதற் கரிதே  
795 யெனினு மன்பி னிசைக்குவ னீயே

775. தண்டபாணிக்குச் சடையுமுண்டு.

“தொண்டினர் சிற்சில ருளத்திற் சடிவத் தோடு  
தோன்றலு முண்டதன் பெருமை சொலவொண் ணாது”  
- கௌமாரமுறைமை பக்தித் காண்டம்-73.

782. பொன்னிஅம் துறை—காவிரியின் அழகிய நீர்த்துறைகள்.

784. வீரவாகு முதலிய வீரர் ஒன்பதின்மர். அவர்கள்—வீரவாகு,  
வீரகேசரி, வீரமகேந்திரன், வீரமகேச்சுரன், வீரபுரந்தரன்,  
வீரராகதன், வீரமார்த்தாண்டன், வீராந்தகன், வீரதீரன்  
என்பவர்கள்.



மூவிளைச் சூல முதற்பெருங் கடவுள்  
மேவுறு நெற்றி விழிவரு பொறியாய்த்  
தோன்றிக் கயிலைத் தொல்வரை யடுத்த  
வடவிம யச்சார் வளர்சர வணஞ்சூழ்  
800 தடமலர்ப் பொய்கை தன்னிலா றுருவாய்

அறுவர் தருமுலை யமுதினை யுண்டு  
நறைவிரி கமல நறுமலர் வளர்ந்தனை  
இமையா முக்க ணெண்டோட் செல்வ  
805 னம்மை யப்ப னருளிய வாக்கால்  
அரன்மனைக் கிழத்தி யம்பிகை கையா

லார்வமுற் றனைப்ப வறுவே றுருவுந்  
திரண்டொரு வடிவாய்த் திருமுக மாறும்  
ஆறிரு புயமு மணிகொளத் திகழ்ந்தனை.  
810 மண்ணுறு கடலும் வானமு மலையும்  
நண்ணி யாடல் நடுக்குறச் செய்தனை.

விண்ணோர் சினந்தமர் மேவிடத் தோல்வி  
நண்ணுறச் செய்தனை நடுங்கிய தேவர்  
அசுர்ரசெ யச்ச மக்ன்றிடத் தம்மைக்  
815 காக்கும் வலிமிகு கடவுணீ யென்று  
தேறினர் தேவ சேனா பதியென

வாழ்த்தி வணங்கி வரிசை களாகத்  
தீத்தழற் கடவுள் செஞ்சுடர்க் கோழியும்  
மாத்தரு வேந்தன் மஞ்ஞையுந் தென்றிசைக்  
820 கோமான் மறலி கொடுத்தகர்க் கடாவும்  
கொடுத்தன ரவரும் கூடிய பிறரும்

796: முதற்பெருங் கடவுள்—சிவபெருமான். 797. பொறி—தீப்பொறி.

801. அறுவர்—கார்த்திகை மாதர் அறுவர்.  
“அறுயின் முகையுண் டமுது வினையாடி” - கந்தர்கவியெண்பா.

818. மா—பெருமை. தருவேந்தன்—ஐந்தரு வேந்தன்; இந்திரன்.  
மஞ்ஞை—மயில்.

819. மறலி—இயமன். தகர்க் கடா—ஆட்டுக் கடா.

வச்சிரந் தோட்டி வானுதி யம்பு  
வடிவேல் மாலை மணிமழுத் தண்டம்  
ஆகிய பிறவு மன்புறத் தந்தனர்  
அழகுறு மனைய யாவையு மேற்றுப்  
825 பெரிதுள மகிழ்ந்து பேரருள் செய்தனை.

தேவர் பெருந்துயர் தீர்த்திட வேண்டப்  
பவளம் பூத்த பசங்கடல் நாப்பண்  
தவளப் பளிங்கின் றடந்திடர் மேய  
மயேந்திரத் திருந்து மன்னுயிர் தின்று  
830 விண்ணகம் புடைத்து விழைபொருள் கவர்ந்து

வானவர் குழாத்தை வல்விலங் கிட்டுச்  
சிறைவைத் தொறுத்துத் தீத்தொழில் புரிந்த  
கொன்றுண வஞ்சாக் கொடியசூர் முதல்வனும்  
அசுர வெள்ளமு மடுகிறைப் புட்பேர்க்  
835 குன்றமுங் கடலுங் கொன்றுயிர் குடித்துப்

பவளச் சிவப்பும் பாசிலைக் கூர்மையும்  
தழற்கால் நுனியுந் தாரைக ளெட்டும்  
மந்திர வலியும் மலிந்தழ குற்ற  
செஞ்சுடர் மணிவேற் றிருக்கரங் கொண்டனை.  
840 வன்சிறை யுற்ற வானவர் தம்மை

வின்குடி யேற்றி விளங்குறச் செய்தனை.  
அசுரர்செய் துயர மகன்றினி திருக்க  
வாசவன் றனக்கு மணிமுடி சூட்டினை.  
அழுதமுந் தருவு மவிர்மணி யினமும்  
845 மேவுறப் பெற்ற விண்ணவர் தலைவனும்

ஆயிராணி தேவியு மன்புட னல்கத்  
தெய்வப் பிடியைத் திருப்பரங் குன்றிலும்  
வள்ளி யென்னும் வளர்குறக் கொடியை

850 வள்ளியஞ் சிலம்பிலு மகிழ்வுற மணந்து  
களவுகற் பென்னுங் கைகோ ளிரண்டுந்

தமிழ்நூல் மரபின் சால்பென விளக்கினை.  
நளிர்கடல் குழு நானிலத் துயர்ந்த  
குளிர்வரை யுலகக் குறிஞ்சிக் கிழவ!  
மணிமருங் கொலிப்ப ளெயென விரைந்து

855 சினத்தீ தெறிக்கச் செங்களம் புகுந்து

அவுணர்த் தேய்த்த வடல்மிகு கோட்டுப்  
பிண்முக வேழப் பிடர்த்தலைப் பெரும!  
தானவர் மந்திரந் தாங்கொடு வளர்த்த  
மாக்கடல் நடுவண் வலிகவர் மாவினை

860 அவுணர் நல்வல மடங்குற வீழ்த்திய

திறல்மிகு செவ்வேற் செவ்வேட் சேயே!  
நிலநீர் தீவளி நெடுவளி யென்னு  
மைம்பெரும் பூத மடைவுற வகுத்தனை.  
பூதத் துணர்வாய்ப் பொலிந்தனை. பூதத்

865 தகில வுலகு மாயினை. யெண்ணில்

சமயத் தவருஞ் சார்பொரு ளாயினை.  
மாதவ ருள்ள மதிவிளக் காயினை.  
யாறுங் குளனு மாற்றுறு நடுவும்  
மலையுங் கந்தும் வாழ்த்தினர்க் கருள்குவை.

870 மலயமா தவத்தோன் மகிழ்வுறப் பொருணூல்

850. கைகோள்—ஒழுக்கம். களவு—ஒருவனும் ஒருத்தியும் ஊழ்வகை யால் எதிர்ப்பட்டுப் பிறரறியால் கூடும் கூட்டம். இது காந்தருவ மணம் போன்றது. கற்பு—ஒருவன் ஒருத்தியைப் பலருமறியச் சடங்குகளுடன் மணம் செய்து கொள்வது. இவ்விருவகை மண மும் பழந்தமிழ் நூல்களில் விதித்த மணமுறைகளாம்.

853. வரையுலகம்—மலைநிலம். 856. அவுணர்—அசுரர்.  
“சேயோன் மேயமைவரை யுலகமும்” – தொல்காப்பியம்.

857. முருகன் ஊர் தியாகிய யானைக்குப் பிணிமுகமென்று பெயர்.

858. தானவர்—அசுரர். 859. வலிகவர்மா—எதிர்ந்தோர்களுடைய வலிமையைக் கவர்ந்துகொள்ளுகின்ற மா மரம்.

870. மலயமாதவத்தோன்—அகத்திய முனிவன்.

தெளிதர வுணர்த்திய தென்றமிழ்ப் புலவ!  
ஆலவா யிறைவ னருளிய களவியல்  
உரைகளி லுண்மை யுரையியல் புணர்த்தினே.  
ஆவண வீதி யருந்தமிழ்க் கூடல்

875 மேற்பரங் குன்றில் விளங்குறு செல்வ!

நந்தா ரலைவாய்ச் செந்தூர்க் கடவுள்!  
மாவினந் திகழு மாவினங் குடியாய்!  
ஏரகச் செங்குன் றினிதமர்ந் துறைவோய்!  
தளிர்புரை மேனித் தையலர் குழுவில்  
880 குளிர்காந் தட்பூக் குன்றுதோ ரூடல்

நனிவிரும் பியவேள்! நளிர்சிலம் பாற்றின்  
அழகமர் சோலைப் பழமுதிர் சோலை  
மலைமகிழ்ந் துறையு மலைமகள் புதல்வ!  
அருமறை யுணர்வு மாகமத் தேர்வும்  
885 முத்தீச் செல்வமும் முறையுறப் பெற்ற

அந்தணர் மணமல ரங்கையி லேந்தி  
ஆயிரம் பேரு மன்புறச் சொல்லி  
யருச்சனை புரிய வகமகிழ்ந் தருளும்  
கடம்பமர் கந்தக் கடவுளில் வலகில்  
890 புலவர் சிங்க மெனப்புகல் கீரன்

874. ஆவண வீதி—கடைவீதி. கூடல்—மதுரை.

879 - 881. மெய் தீண்டி வினையாடுதற்குரிய மகளிர் கூட்டத்துடன் செங்  
காந்தட் பூ நிறைந்த குன்றுகள் தோறும் வினையாடுதலை மிகவும்  
விரும்பியவன் முருகன்.

“மென்றோட் பல்வினை தழீஇத் தலைத்தந்து  
குன்றுதொ ருடலு நின்றதன் பண்பே” - திருமுருகாற்றுப்படை.  
தையலர் குழு—மகளிர் கூட்டம்.

881. வேள்—முருகன். அண்மைவிளி இயல்பாயிற்று.

889. கந்தக் கடவுள்—அண்மைவிளி.

890. புலவர் சிங்கம்—விலங்குகளில் சிங்கம் தலைமையுற்று விளங்குதல்  
போலக் கடைச் சங்கப் புலவர்களில் தலைமை பெற்று விளங்கியவ  
னாதலின் நக்கீரன் புலவர் சிங்கமெனப் பெற்றான்.

“இனையறு குறுமுனி யிலக்க ணம்பெற  
புனைதரு யிலக்கியப் புலவர் சிங்கமே”

- சீகானத்திப் புராணம்-நக்கீரச் சருக்கம்-101.

புலவர்களாகிய மதயாணைகளுக்குச் சிங்கம் போன்றவன் எனினுமாய்.

ஆற்றுப் படைகேட் டருள்திருச் செவியில்  
என்புன் மொழியு மேற்றருள் செய்வா  
யென்று துதிக ளியம்பிய பின்னர்  
எல்லை யில்லா விருந்துயர் செய்யும்  
895 பொல்லா வறுமைப் பொருகடல் வீழ்ந்து

வாத முதலாம் வலிவிடப் பாந்தள்  
கொல்லாத் துயர்செய் கொடுமையாற் ருது  
நின்றிரு வருளாம் நேசப் புணைகொடு  
இன்பவாழ் வென்னு மிருங்கரை யேறி  
900 உய்தி பெறுதற் குன்றிரு வடிகட்

காயிரங் காலெ னன்புறு வணக்கம்  
செவ்வேள் பரிசில் நல்குதல்.

எனவுன் குறிப்பை இயம்பா முன்னந்  
தன்னுளங் குறித்துத் தண்டமிழ்ப் புலவன்  
வருத்தமுற் றயர்ந்து வண்டமிழ்த் துதிகள்  
905 வளமுறப் பாடி வந்தன னாகவின்

அளிசெயத் தக்கான் அளிசெயத் தக்கான்  
என்றருள் கொண்டுன் னூழ்வினை யேகக்  
கடைக்கணித் தருளிக் கவிமதிப் புலவ!  
அஞ்சலென் றருளி யகலிடத் தோர்கள்  
910 உயர்ந்தவ னீயென் றுரைத்திடு மாறு

891. ஆற்றுப்படை—நக்கீரர் பாடிய திருமுருகாற்றுப்படை.

“இன்னன நினைந்து கீர னிலங்கினை நெடுவேற் செம்மல்  
பன்னிரு செவியு மாரப் பருகமு தாகி யோதில்  
உன்னிய வுன்னி யாங்கிங் குதவுவ தாகிப் பாவுண்  
முன்னுற வந்து நிற்கு முருகாற்றுப் படைமொ ழிந்தான்”  
- சீனகாளத்திப் புராணம்—நக்கீரர் சருக்கம் 115.

896. வாதம் முதலாம் என்பது வாத பித்த சிலேத்தும நோய்களை.  
பாந்தள்—பாம்பு. இம் மூன்று நோய்களும் பாம்பு போல் துன்பம்  
செய்தலின் அவை பாம்பாக உருவகம் செய்யப்பெற்றன.

898. திருவருள் துயரமாகிய கடலைக் கடக்க உதவுதலின் அது தெப்ப  
மாக உருவகஞ் செய்யப் பெற்றது. புணை—தெப்பம்.

901. ஆயிரங்கால்—ஆயிரந்தடவை.

906. அளி—அருள். அடுக்குத் தொட ருவகைபற்றி வந்தது.

908. கடைக் கணித்து—கடைக்கண் பார்வை செய்து.



அறம்பொரு ளின்பம் வீடெனு நான்கின்  
திறமுறும் பொருள்கள் சீர்பெற வருளுவன்

சென்னிநகரச் சிறப்பு.

915 தடங்கரைச் சங்கத் தவளவெண் முத்தின்  
நிலவொளிக் குழுத நெகிழ்ந்துவாய் விரியத்  
தென்றல் வரவால் திருமகள் விழையும்

920 தாமரை மலரத் தண்புனல் நிறைந்த  
வாவியு மோடையும் வன்கலிற் சுணையும்  
பொறிவரிச் சுரும்பும் பூவையுங் கிளியுங்  
குயிலு மிவற்றின் குரலொலி நிறைந்த  
பூவார் சோலைப் பொதும்பருஞ் சூழத்

925 தேவர் வாழிடங்கள் செறிதர நடுவிற்  
கடர்மணிக் கோபுரந் துலங்குற விளங்குங்  
கயிலை மால்வரைக் கடவுள்தன் கோயிலும்  
தேர்நிலை யிடமும் திருவிழாச் சிறப்பும்  
நூலிழை யனைய நுண்ணிடை மடவார்

930 கலாப மயிலிற் களிப்புற நடித்து  
மின்னென நுடங்கி விளையாட் டயரும்  
மலைநிகர் மாட மாளிகை நிரையும்  
யாறுசூழ் கிடந்தென வகன்பெரு வீதியும்  
கால்கொணர் பொருளும் கலங்கொணர் பொருளும்

913. சங்குகளீன்ற முத்துக்கள் நிலாவொளி போலக் குளிர்ச்சியான ஒளி  
வீசுதலால் குழுதமும் தென்றற் காற்று வீசுதலால் தாமரைகளும்  
மலரும் வாவியும் ஓடையுமென்க.

918. பொறிவரி சுரும்பு—புள்ளிகளையும் வரிகளையுமுடைய வண்டுகள்.  
பூவை—நாகணவாய் பறவை.

923. கடவுள்—கயிலாய நாதர்; சென்னிநகரச் சிவபெருமான் திருநாமம்.

930. கால்கொணர் பொருள்—வண்டியில் கொண்டு வந்த பொருள்.  
கால்நடையிற் கொண்டு வந்த பொருள் எனினுமாம்.  
கலங்கொணர் பொருள்—மரக்கலமாகிய கப்பலின் மூலம் கொண்டு  
வந்த பொருள்கள்.

“பெரும்பண்டங், கலத்தினுங் காவினுந் தருவன ரீட்ட”

— சிலம்பு-மனையறம்படுத்த காதை 6-7.

பொன்னும் மணியும் பொலிதர விலைசெய்  
ஆவண வீதியு மடியவர் மடமும்  
பொன்னகர் தனிலும் பொலிவுற விளங்கும்  
சென்னிமா நகரம் சீருறத் தழீஇத்  
935 தாமரை பயின்ற நான்முகத் தொருவனும்

ஆழிசேர் மாலு மகலிரு விசம்பிற்  
காவல் வேந்துங் கவின்மிகு தேவரும்  
முனிவரும் பிறரு முறைமுறை சிரஞ்சேர்  
940 கரத்தின ராகிக் கண்களி கொள்ளப்  
போற்றி வணங்கப் புகலிரு விசம்பில்

ஆயிரங் கிரணத் தலர்கதிர் ஞாயிறும்  
மாயிரு மதியமு மற்றுள கோள்களும்  
வலமுறச் சூழ மகிழ்வுட னென்றும்  
945 நின்றுயிர்க் கருளு நிலையினைக் கொண்டு  
மன்னுறுஞ் சென்னி மலைகிழ வோனே!

— முற்றிற்று. —

திணை : பாடாண்.

துறை : புலவராற்றுப்படை.

பா : நிலைமண்டில ஆசிரியப்பா.

932. ஆவண வீதி—கடை வீதி.

933. பொன்னகர்—அமராவதி நகரம். 934. தழீஇ—தழுவி.

936. விசம்பு—வானுலகம், காவல்வேந்து—தேவேந்திரன்.

941. ஞாயிறு—சூரியன். 942. மதியம்—சந்திரன்; கோள்கள்—ஏகைய  
கிரகங்கள். ஞாயிறு முதலிய கோள்கள் வலமாகச் சுற்றி வழிபாடு  
செய்ய. 945. மன்னுறும்—நிலைபெற்றிருக்கின்ற; சென்னிமலை  
கிழவோன்—சென்னிமலைக்குரிய முருகன். கிழமை—உரிமை.

“பழமுதிர் சோலைமலை கிழவோனே” — திருமுருகாற்றுப்படை.

934. தழீஇ 945. மன்னுறும் என்றும், 944. கொண்டு 945. மன்னுறும்  
என்றும் 945. மலைகிழவோன் 912. அருளுவரன் என்றும் கூட்டிப்  
பொருள்கொள்க. இவ்வாறு கூட்டிப் பொருள்கொள்ளுதலை “மாட்டு”  
என்பர் தொல்காப்பியனார்.

“அகன்றுபொருள் கிடப்பினும் அணுகிய நிலையினும்

இயன்றுபொருள் முடியத் தந்தனர் உணர்த்தல்  
மாட்டென மொழிப் பாட்டியல் வழக்கின்”

— தொல்காப்பியம், செய்யுளியல் சூத்திரம் 202.

— குறிப்புரை முற்றிற்று. —

## வேண்டுகோள்.

கட்டளைக் கவித்துறை.

வேற்றுப் புலப்பகை யோனிந்தி யாவை விழுங்கவிவன்று  
மாற்றுப் படைகொண்டு போர்க்குவந் தாலவன் வன்படையைக்  
காற்றுப் புடைக்கும் பெரும்பூனை யென்னக் கதிகலங்க  
ஆற்றுப் படைகொண் டடிப்பாய் செனிமலை யாண்டவனே.



## பிழையும் திருத்தமும்.

(குறிப்புரையில்)

பக்கம்.	வரி.	பிழை.	திருத்தம்
10.	131.	“தேங்.....ஐந்தே”	— இப்பாடல் மன்மதன் பிரதாபாலங்காரக் கொத்து.
		“முல்லை.....ஆகும்”	— பன்னிருபாட்டியல்.
		மன்மதாலங்காரம்	— பன்னிருபாட்டியல்.
37.	763.	செவ்வானம் போன்ற நிறம்	— செவ்வானத்தின் நிறம்.
43.	891.	சீகாளத்திப் புராணம்	— சீகாளத்திப் புராணம்.



சேர்க்கை :- (முன்னுரையில்)

பக்கம்: II வரி: 19

..... மற்றும் நச்சினார்க்கினியர் அமரர்கண் முடியும்  
அறுவகையானும் என்னும் தொல்காப்பிய சூத்திர வடிக்குப்  
“பிறப்பு வகையானன்றிச் சிறப்பு வகையான் தேவர்கண்ணே  
வந்து முடிதலுடைய வாகிய அறுமுறை வாழ்த்தின் கண்ணும்”  
என வெழுதிய வுரையும் ஈண்டு அறிதற்குரியது.

— தொல்காப்பியம், புறம்-26.

பக்கம். வரி பிழை. திருத்தம்.

(முன்னுரையில்)

II 31 என்ற .... என்று

IV 5 செய்திகளைப் படித்து .... செய்திகளை யறிந்து

IV 25 அன்பர்கள் .... அறிஞர்கள்

(ஆராய்ச்சிக் கட்டுரையில்)

XIII 20 ஒரு நீயாகித்  
தோன்றி .... ஒருநீ யாகித் தோன்ற

XV 20 27-ம் சூத்திர  
வுரையில் .... 33-ம் சூத்திரவுரையில்

XVI 1 ,, ,,

,, 26 பொருள்களின்றி .... பொருள்களன்றி

XVIII 20 புணர்நிலைத்  
தோன்றும் .... புணர்நிலை தோன்றும்

XIX 13 கந்தடு களிமத யானை .....  
..... லசோக னென்றுளன்.

— யசோதர காவியம்.